




# சான்றிதழ்

## Sawardhugal

- தேர்தல் முடிவுகள்?
- அகதிகளுக்கு ஆதரவு கிடைக்குமா?
- கவிதை மறைந்த கால் தூற்றாண்டு



**யுத்தத்தை நிறுத்து !  
தமிழ், முஸ்லீம்,  
மலையக மக்களின்  
சுயநிர்ணய உரிமையை  
அங்கீகரி !**

**SUVADUGAL**

A TAMIL MONTHLY FROM NORWAY

Estd: Sept` 1988

Bank account: 16075213062

Sparebanken NOR

ISSN: 0804-5712

Editorial Group: Thuruvalpalagar

Issue number: 79-1997

Price: 15Nkr.

Subscription: 120 Nkr / 6 issues

Published by: Norway Tamil Cultural  
Centre

Address: Suvadugal,  
Herslebs gt43, 0578 Oslo,  
NORWAY

Issued Date: 25 th of 1997

சுவடுகள்: தமிழ் மாத இதழ்  
ஸ்தாபிதம்: புரட்டாதி 1988  
வங்கிக்கணக்கிலக்கம்: 16075213062


ஆசிரியர் குழு: துருவபாலகர்கள்.

தனிப்பிரதி விலை: 15 குரோணர்கள்  
சந்தா: ஆறு இதழ்களுக்கு 150  
குரோணர்கள்  
வெளியீடு: நோர்வே கலாச்சார மையம்  
முகவரி: சுவடுகள்;

Herslebs gt43, 0578 Oslo,  
NORWAY

தொலைபேசி: 92434212 / 92833962

அலுவலக நேரம் பிரதி ஞாயிறு  
மாலைமணி முதல் 8 மணி வரை



**இலங்கை அரசை யுத்தத்தை  
நிறுத்து!**

**இலங்கை அரசை தமிழ்,  
முஸ்லீம், மலையக மக்களின்  
சுயநிர்ணய உரிமையை  
அங்கீகரி!!**

**தமிழக அரசை  
ஈழத்தமிழர்களின்  
சுயநிர்ணய உரிமையை  
அங்கீகரி!!**

**இந்திய, சர்வதேச  
அரசுகளை ஈழத்தமிழர்களின்  
சுயநிர்ணய உரிமையை  
அங்கீகரி!!**

**விடுதலைப் புலிகளை முஸ்லீம்  
மக்களின் சுயத்தை  
அங்கீகரி!யுங்கள் !  
நோர்வே அரசை தமிழர்களை  
கொலைக்கவந்திற்கு திருப்பி  
அனுப்பாதே!**

~ சுவடுகள்



எ  
ந  
க  
ள்  
எ  
ண்  
னா  
ம்

## அவலநிலையில் அகதிகள்

அண்மையில் நிகழ்ந்துள்ள நோர்வேயின் பொதுத் தேர்தல் முடிவுகள், ஆளும் கட்சியான தொழிற்கட்சி ஆதரவை இழந்துள்ளமையைத் தெளிவாய்க் காட்டுகின்றன. இதன் விளைவாகத் தனது அரசு பதவி விலகும் எனப் பிரதமர் அறிவித்துள்ளார். கடந்த தேர்தலில் பெற்ற வாக்குகளைவிடக் குறைவாகப் பெற்றால் தான் தொடர்ந்து பதவியில் இருக்க மாட்டேன் எனப் பிரதமர் தேர்தலுக்கு முன்பிருந்தே கூறிவந்தது குறிப்பிடத்தக்கது.

தொழிற்கட்சி ஆட்சியில் இருந்த கடந்த சில வருடங்களில் அகதிகள் தொடர்பான நடைமுறைகள் மிக இறுக்கமடைந்து வந்துள்ளன. முக்கியமாக ஐரோப்பியரல்லாத அகதிகள் விரட்டிவிரட்டிப் பிடிக்கப்பட்டுப் பலவந்தமாகத் திருப்பி அனுப்பப்பட்டனர். தேர்தலை அண்மித்த தினங்களில், தொடர்புசாதனங்களின் கவனம் தேர்தல்மீது குவிந்திருக்கையில், தமிழர்கள் பலர் திருப்பி அனுப்பப்பட்டனர். இம்முயற்சியை எதிர்த்துச் சிலர் தற்கொலை முயற்சியில் இறங்குமளவுகூட நிலைமை மோசமாக இருந்தது. அவ்வாறான முயற்சியில் படுகாயம் அடைந்தோரைக்கூடப் பலவந்தமாக அனுப்ப முயற்சி எடுக்கப்பட்டது.

ஏனைய ஐரோப்பிய நாடுகளைவிட மோசமான அகதிக் கொள்கைகளையும், நடவடிக்கைகளையும் அண்மைக்காலமாக அபிவிருத்தி செய்துவந்த நோர்வே அரசு, இது தொடர்பாக ஐக்கிய நாடுகள் சபையின் கண்டனத்துக்கும் உள்ளானது. தற்போதைய தொழிற்கட்சிப் பிரதமர் இரு வருடங்களின் முன்பதவியேற்றபோது, அகதிக்கொள்கைக்கு மனிதமுகம் கொடுப்பது போன்று உறுதியளித்தார். ஆனால் நடந்தது தலைகீழானது.

தற்போதுள்ள நிலைமைகளில் கிறித்தவ மக்கள் கட்சி, மத்திய கட்சி, இடது கட்சி என்பன கூட்டாகப் புதிய அரசை அமைக்க நடவடிக்கைகளை எடுத்து வருகின்றன. இவை எதிர்க்கட்சிகளாக இருந்த காலங்களில் அகதிகளுக்கு ஆதரவாகக் குரல் தந்தவை. சில நடவடிக்கைகளுக்கும் தூய்மை ஆதரவை வழங்கியவை. எனவே இவர்களது ஆட்சியில் இங்குள்ள தமிழ் அகதிகள் மற்றும் மூன்றாம் உலக அகதிகள் தற்காலிகமாகவேனும் ஒரு முச்சலிடச் சுதந்திரம் கிடைக்கும் என்ற நம்பிக்கை வளர்ந்து வருகிறது. இவ்வாறான நம்பிக்கையை மூன்று தொழிற்கட்சியீழும் பலர் கொண்டிருந்தனர். நம்பிக்கையைக் குலைக்கும் விதத்தில் இந்தக் கட்சிகளும் நடந்துகொள்ளுமா என்பதைப் பொறுத்திருந்ததுதான் பார்க்கவேண்டும்.

சுவடுகள், இதழ் 79, ஆனி - ஆடி 1997.

## கவிதை மறைந்த கால் நூற்றாண்டு

ஈழத்துத் தமிழ் இலக்கியத்தில் கவிதைகளுக்குத் தனியிடம் உண்டு. ஈழத்துக் கவிஞர்களது படைப்புகள், ஏனைய படைப்பிலக்கியங்களை விடவும் பல உச்சங்களைத் தொட்டவை. ஈழத்தில் கவிதையின் உயர்வுக்கு வழிவகுத்தவர்களில் மிக முக்கியமானவர் மஹாகவி து.உருத்திரமூர்த்தி அவர்கள்.

மஹாகவி என்ற தனது புனைபெயரைப் போலவே, தமிழ்க் கவிதை உலகில், பாரதிக்குப் பிந்தியதோர் பெரிய கவியாற்றலாய்த் தன்னை இனங்காட்டியவர் அவர். மரபுக் கவிதைகள் மெதுவாகத் தம்மை இழந்துகொண்டுவந்த குழலில், மரபுக் கவிதைகளிலேயே அற்புதமான கவிதைகளைப் படைக்க முடியும் என நிறுவிய மஹாகவி ஈழத்து நவீன தமிழ் இலக்கியத்தில் மிகமுக்கிய படைப்பாளியாகத் திகழ்கிறார். வள்ளி, கண்மணியாள் காதை, கோடை, ஒரு சாதாரண மனிதனது சரித்திரம், குறும்பா, வீடும் வெளியும், மஹாகவி கவிதைகள் என்ற நூல்களும் அவரது புகழ்பெற்ற புதியதோர் வீடு என்ற உட்பட்ட பல பாநாடகங்களும், நூலுருப் பெறாத கவிதைகளும் அவரது சாதனைகள். ஈழத்து இலக்கியத்தைத் தலைநிமிரச் செய்த அவர் மறைந்து கடந்த வருடம் யூன் மாதத்துடன் 25 வருடங்கள் ஆகின்றன.

அவரது கவிதைகள் இப்போது எழுதுபவர் பலருக்கும் பாலபாடமாக இருக்கக்கூடியவை. ஆனால் எமது குழல் அவரது கவிதைகளைக் கொஞ்சம் கொஞ்சமாக மறந்துவரும் அபாயமான குழல். இச் குழலில் அவரது ஏராளமான தரமான கவிதைகளில் ஒன்றைச் சுவடுகள் வாசகர்களுக்குத் தருகிறோம்.

### இதயகீதம்

நாடிக் குழாய் வைத்து  
நன்றாகப் பார்த்துவிட்டும்  
"ரீரீற்ற ரிரிக் ரிக்" என அங்கோர் மின்கருவி  
பாடிக் குறிக்கும் குறிப்பு ஒன்றைப் பார்த்துவிட்டும்  
மூடிக் கிடக்கும் அறைக்குள் முடுக்கிய ஓர்  
காணா ஒளியின் கதிர் நிழலைக் கண்டுவிட்டும்  
வாழ்நாளைப் பற்றி வரையறைகள் கூறுகிறார்:

தூங்குகையிலோ, துணைவியுடன் சரிந்து  
வாங்கில் அமர்ந்து  
கதை வளர்க்கும் வேளையிலோ  
ஒன்றைக் குறித்து, குறித்த ஒரு செயலைச்  
சென்று தொடங்கச் சிறுபொழுது முன்னரோ  
நின்று விட நேரலாகும் இதயம்.  
நன்றாகச் சொன்னார்; நமனே குறித்துக்கொள்  
சுப்பென்று உணவு சலித்தால் சலிக்கட்டும்  
உப்பை இனிமேல் ஒதுக்கிவிடு என்றார்.  
ஐயகோ, ஏற்றேன்.

அரிய முயற்சிகளை வை ஓர் புறத்தே;  
வருந்தித் துயில் குறைத்தல் கூடாது  
கொஞ்சம் நினைப்பைக் குறுக்கு என்று  
பட்டியலைத் தூக்கிப் பளீர் என்று எதிரெறிந்தால்  
தொட்ட தொழிலைத் தொடராது ஒழிவதோ?

இம்மாதிலத்தில் இறவாது பல்லாண்டு  
சும்மா கிடந்து சோம்பிக் கிடப்பதிலும்  
கொண்டு வா பார்ப்போம் கொலை எருமை  
பூட்டிய நின் வண்டியினை எனது வாசலுக்கு

நான் இங்கே சூழ்வேன்; சுழல்வேன்;  
சுமப்பேன்; சுவைத்திருப்பேன்;  
வாழ்வேன் மடியும்வரை.



முறையும்தான் இத்தவறுகளுக்கான அடிப்படையாகும்.

சிறிலங்கா அரசு புலிகளால் பாதிக்கப்பட்ட புலிகளுடன் முரண்பட்ட எல்லா உள்ளாட்டு வெளிநாட்டுத் துரும்புகளையும், புலிகளின் மீதான, யாழ் மீதான தாக்குதல்களுக்குத் துப்பாக்கியாக, குண்டுகளாக மாற்றியது. விரட்டப்பட்ட இஸ்லாமிய மக்கள் மத்தியில் 'மதத் தீவிரவாத ஜிகாத்படை' வளர உதவியது.

தாக்கப்பட்ட படக்கூடிய சிங்களக் கிராமங்களில் ஆயுதம் தாங்கிய குண்டர்படைகளை உருவாக்கி வளர்த்தது. கிழக்கிலும், வவுனியாவிலும் வேலைவாய்ப்புத் திட்டத்தில் தமிழர்களைப் பொலீஸில் சேர்த்தது. திருமலை, வவுனியாவைப் புளரமைத்தது. இங்கு தமிழர் ஆட்சி நடப்பதாக உலகிற்குக் காட்டியது. இப்பகுதிகள் எல்லாம் புலிகளால் மீண்டும் தாக்கப்படலாம் என்பதையும் கணக்கில்கொண்டு தான் மூலோபாயரீதியான தாக்குதல் கட்டடத்துக்கு யுத்தத்தில் திரும்புவதற்கான, தந்திரோபாய நடவடிக்கைகளாக மட்டுமே செய்தது. புலிகளை மக்கள் மனதிலிருந்து தனிமைப்படுத்துவதில், இராணுவ ரீதியாக தன்னைத் தயாரிப்பதில் மிகத் தீவிரமாக வேலை செய்தது. 'மக்களின் குரல்' ஒலிப்பரப்பை எதிரி நடத்தினான்.

1993-ல் எதிரியின் யுத்தத் தயாரிப்பு வளர்ச்சி சில குறிப்புகள்: 83-ல் எதிரி 70,000 படையினரை மூன்று டிவிசனில் பிரித்து வைத்திருந்தான். 5 இன்பர்ரி ரெஜிமென்ட்டும், 10 பிரிகேட்டுகளும், 4 வகை கரைக ஆயுதம் கொண்ட 4 கரைக ரெஜிமென்ட்டும், 30 டாங்குகள் கொண்ட 1 ஆர்மெட் ரெஜிமென்ட்டும் இருந்தது. சிறிய வகை ஆயுதங்கள், வெடிபொருட்கள் 1911-212 ரக உலங்கு வானூர்திகள் இஸ்ரேலிடமும், TASS கொம்பனிமூலம் பயன்படுத்தப்பட்ட ஆயுதங்களும் வாங்கி வந்தான். இராணுவ உயர் அதிகாரிகள் பயிற்சி 1970-களில் முதலில் இஸ்ரேலில் தொடங்கியது. 80-களுக்குப்பின் (Mossad) மொசாட் நேரடியாகக் கொழும்பில் பயிற்சியளிக்கிறது. சீனாவில் இருந்து கரைக ஆயுதங்கள், 2 படைகாவும் விசைக்கப்பல்கள், 40 கரையோர ரோந்துப் படகுகள் வாங்கியதுடன் கடற்படை 3000 பேரைக் கொண்டிருந்தது. 16 கிமீ தூரம் செல்லும் 85mm ரக கரைக ஆயுதங்களும் இருந்தன.

93- இல் எதிரி 90,000 படையினரை கொண்டிருக்கிறான். புதிதாக "நடமாடும் வான்வெளி பிரிகேட்" உருவாக்கியுள்ளான். 200 டாங்குகள் கொண்ட 3 ஆர்மெட் ரெஜிமென்ட்டையும், 8000 கடற்படையினரையும் கொண்டுள்ளான். 91-இல் மூன்று விசைவு சாங்காய் தாக்குதல் கப்பல்களை, 35mm, 25mm, முறையே இரண்டு ஆயுதப் படகுகள், விமானப் படையில் முதன்முதலாகச் சேர்க்கப்பட்ட கு-7ஐ ஜெட் வானூர்தியும், ஓ-8 போக்குவரத்து விமானமும் 27கிமீ தூரம் செல்லும் 130அஅ 59-1 கரைக ஆயுதமும் சீனாவிடம் வாங்கினான். Antonov-32 எனும் உக்ரேனிடமும், Fania-58 ரக புகாரா விமானம் 4ம் ஆர்ஜென்டின தயாரிப்பும் வாங்கினான். தற்போது ஆ 18 போக்குவரத்து உலங்கு வானூர்திகளை, ஏவுகணைத் தாக்குதலில் தப்பக்கூடிய கவசதகடு பொருத்திய 7.62அஅ மெசின்கன் உள்ள உலங்கு வானூர்தியும்,

20 அஅ ஆயுதம் பொருத்திய 2 உலங்கு வானூர்தியும், ஐரோப்பிய நாடுகளில் வாங்க முயற்சி நடக்கிறது. காட்டுக்குள் புலிகளைத் தேடி அழிப்பதற்கு விமானப்படையின் வளர்ச்சி அவசியம் என்கிறார் புதிய தளபதி. இன்பர்ரி சண்டை வாகனங்களை, ரோந்துப் படகுகள், சண்டைக்கான உலங்கு வானூர்தி போக்குவரத்து விமானச் செலவுகள் உட்பட 400மில்லியன் அமெரிக்க டொலர் இராணுவச் செலவாக மாறியுள்ளது 95-இல். புலிகளிடம் எத்தனை பிரிகேட் அதன் பெயர் வடிவத்தில் அல்ல, ஆயுதப் பிரிப்பு, பயிற்சி நிலையில் இருக்கின்றன என்பது தெளிவாக இல்லை. 10 ஆயிரம் வரையில் மொத்த வீரர்கள் இருக்கலாம் எனவும், பிரான்ஸில் இருந்து வாங்கப்பட்ட 3 கிளைட் இலகரக விமானங்களும்,

இந்தியாவின் பினாகி டெக்னோஜிஸ்ட் தயாரிப்பு கிளைட் விமானங்கள் சிலவும் இருக்கலாம் எனக் கருதுப்படுகிறது. 15 தொன்முதல் 18 தொன் வரை வெடிபொருட்கள் இருக்கலாம் என IRA,ன் இராணுவ பலத்தைக் கணிப்பிட்ட ஒரு இராணுவ ஆய்வு நிறுவனம் இத்தகவல்களையும் தெரிவித்துள்ளது. எதிரி ஆயுதங்களைப் பலப்படுத்த முடிந்தனவுக்கு படைவீரர் பலத்தைப் பெருக்க முடியவில்லை. கடந்த 5 ஆண்டுகளில் 3,500 பேர் இராணுவத்தை விட்டு ஓடியுள்ளனர். 25,000 படையினரைச் சேர்க்கும் நீண்டகாலத் திட்டமும், சூரிய ஒளிக்குப் பின் 10,000 பேரைச் சேர்க்கும் குறுகிய காலத் திட்டமும் வெற்றியளிக்கவில்லை. இராணுவத்திற்கு முக்கியமாக போர்முனையில் இருப்பவர்களுக்கு சம்பள உயர்வுடன் பல சலுகைகளை எதிரி அறிவித்துள்ளான். நாட்டில் 20 மூ வேலையில்லாப் பிரச்சினை இருக்கையில் ஏன் இராணுவத்திற்கு ஆட்கள் கிடைக்கவில்லை என ஆய்வு செய்திருக்கிறான். இராணுவத்தில் சேர இருந்த தகுதிகளை எல்லா நிலையிலும் குறைத்துள்ளான். பல புதிய ஊக்குவிப்புத் திட்டங்களை உருவாக்குகிறான்.


தேசிய விடுதலை யுத்தம் இரண்டாவது தடவையாக மூலோபாய ரீதியான முதலாவது கட்டத்துள் புலிகள் யாழைத் தக்க வைக்கவும், எதிரி யாழைக் கைப்பற்றவும் ஆன யுத்தத் தயாரிப்பில் இராணுவ ரீதியில் தயாராகிவிட்ட எதிரி அரசியல் ரீதியில் தன்னை மேலும் பலப்படுத்தவும், புலிகள் இராணுவ ரீதியிலும், அரசியல் ரீதியில் தம்மைப் பலப்படுத்தவும் வேண்டியிருந்தது. சந்திரிகா அரசின் வருகையும் - புலிகளுக்குக் கூட சந்திரிகா மேல் இருந்த மயமக்கமான பார்வையும் ஒரு தற்காலிக யுத்த நிறுத்தத்தை ஏற்படுத்தியது. புலிகள் தமது பலம் பற்றிய மிகையான கணிப்பீட்டாலும், சர்வதேச நிலவரத்தையும், எதிரியின் பலத்தைப் புரிந்து கொள்ளாமலும் சந்திரிகா எந்த நிலைமைக்கும் கீழ் இறங்குவார் எனக் கணித்தனர். ஆனால் சிறிலங்கா இனவாத ஆளும் வர்க்கமும், ஏகாதிபத்தியங்களும் புலிகளை இராணுவ ரீதியில் தோற்கடிக்க, அரசின் படைகளை ஒரு கையாகவும், சந்திரிகாவின் அரசியல் தலைமையை உள்ளாட்டிலும் - வெளிநாட்டிலும் புலிகளை அரசியல் ரீதியில் தனிமைப்படுத்துவதற்கான மறுகையாகவும் பயன்படுத்தின. புலிகளை யுத்தநிறுத்த மீறல் நிர்ப்பந்தத்திற்கு சாதூர்யமாகத் தள்ளியதன் மூலம் எதிரி தனது அரசியல் இராணுவ ராஜதந்திரத்தில் முன்னிலைக்கு வந்தான். யுத்தநிறுத்த மீறலை புலி செய்தவுடன் நாட்டின் அமைதிக்கும், மக்களின் சமாதான வாழ்வுக்கும், அரசு தான் தடையாக இருந்து வந்ததை மறைத்து நாட்டின் முழுத் துன்பங்களுக்கும், மக்களின் துயரங்களுக்கும் தமிழ் பயங்கரவாதம், புலிகள்தான் காரணம் எனத் தொடர்புசாதன யுத்தத்தை, மனோவியல் யுத்தத்தை முடுக்கிவிட்டான்.

35,000 படையினரை யாழுக்குக் கொண்டுவந்து முன்னேறிப் பாய்தல் இராணுவ நடவடிக்கையைத் தொடங்கினான். இது புலிகளின் உண்மையான யுத்தபலத்தைப் பரிசோதிப்பதாகவும், யாழைக் கைப்பற்றும் முழு இராணுவத் திட்டத்திற்கு முன் பரிசோதனைப்

பகுதிகள் மேலான தாக்குதலாகவும் இருந்தது. அளவெட்டியிலும், சண்டலிப்பாயிலும் புலிகளின் மீள எதிர்த்தாக்குதல் புலிப்பாய்ச்சல் நடவடிக்கையின் சேதமும், துருப்புகளுடனும் வீழ்த்தப்பட்ட ஆவ்ரோ விமானத்தாக்குதல், அளவெட்டியில் புக்காரா குண்டுவீச்சு விமானம் வீழ்த்தப்பட்டது. 'எடிக்கரா' காங்கேசனின் மூக்கடிக்கப்பட்டது. எதிரிக்குக் குறிப்பிட்ட அளவு சேதங்களை ஏற்படுத்தியது. ஆனால் இவை எதுவும் எதிரி தனது மூலோபாயரீதியான பாதுகாப்புக் கட்டத்தில் இருந்தபடி, யானைக் கூறுமோட்டுக் கைப்பற்றத் தொடங்கிய முன்னேறும் நடவடிக்கையை தந்திரோபாய ரீதியாகக் கூட பின்வாங்கவைக்க முடியவில்லை. கிரமமான படை முன்னேற்றத்தை புலிகளால் தடுத்து நிறுத்த முடியாது என்பதைப் யுத்தத்தின் மூலம் எதிரி புரிந்தான். தனது இழப்பைக் குறைப்பதற்காக விரைவான முன்னேற்றத்துக்குப் பதிலாக படிப்படியாக முன்னேற முடிவுசெய்தான். அதன்படியே நடந்தான்.

புலிகள் எதிரியைப் போல கிழக்கில், பெரு நிலப்பரப்பின் பேராளிகளை யாழுக்குக் கொண்டுவந்தனர். யானை இழப்பது புலிகளுக்கு இராணுவ ரீதியில் பெரிய தோல்வி என்பதுடன் மான்பிரச்சினையாகவும் பாத்தார்கள். எதிரி யாழ் முழுவதையும் கைப்பற்ற ஒரு முக்கத்தனமான யுத்தத்தைக் கட்டவிழ்த்து விட்டான். அல்லது தங்கள் தடுத்திறுத்தலீலாம், கொரில்லா யுத்த முறையின் பரிசோதிக்கப்பட்டாத எல்லா யுத்திகளையும் பயன்படுத்த நினைத்தனர். தெற்கின் மீதான பொருளாதாரநிலை தாக்குதல், சிங்கள மக்கள் மீதான தாக்குதல், கிழக்கில் தொடுக்கப்படும் கொரில்லாத தாக்குதல்கள், சர்வதே ரீதியில் எழும் கண்டனங்களைக் கொண்டு எதிரிக்குக் கடிவாளம் போடமுடியும் என புலிகள் தவறாக முடிவு செய்தனர். எதிரி யாழ் மீது படைக்குவிப்பை நடத்தும்போதும் அதை மட்டுப்படுத்த - தடுக்க கிழக்கிலும், பெருநிலப்பரப்பிலும் வாய்ப்பு இருந்தால் தெற்கிலும் கூடுதலான அக்கறையுடன் பொலிசு நிலையங்கள், இராணுவ முகாம்கள், பொருளாதார நிலைகள் மீது தந்திரோபாயரீதியான தாக்குதல்களை, போர் நடவடிக்கைகளை புலிகள் நடத்தியிருக்க வேண்டும். அவை முழுவதும் வெற்றிவெறாவிட்டாலும் அத்தகைய நடவடிக்கையை உக்கிரப்படுத்தியிருக்க வேண்டும். மாறாக எதிரி போல தாமும் யாழில் படைக்குவிப்புச் செய்தனர். இப்போது யானை இழந்தபின் யாழிலுள்ள இராணுவம் பின்வாங்க வேண்டும், முகாமுக்குள் முடங்கவேண்டும் என கிழக்கில் எதிரி மீதான தாக்குதல்களைத் தொடர்ந்தும் நடத்துகின்றனர். யுத்தத்தை நிறுத்தவும், பேச்சுவார்த்தைக்கு வரவும் வேண்டுமானால் யாழில் இராணுவம் பின்வாங்க வேண்டும் என்கின்றனர் புலிகள். எதிரி அவ்வளவு முட்டாளாக இல்லை.

சூரிய ஒளி 1 இராணுவ நடவடிக்கை புலிகளின் பிரதான இராணுவ முகாம்களை, தலைமையகங்களை, தொலைத் தொடர்பு ஒலி - ஒளிப்பரப்பு நிலையங்களை, ஆயுதத் தொழிற்சாலை, இராணுவ மருத்துவமனை என நமது யுத்த பலத்தின் அடிப்படை நிலைகளைக் குறிவைத்தான். அவை அமைந்துள்ள பகுதிகளை முதலில் கைப்பற்றும் தாக்குதல் விபுலகத்தைத் தேர்ந்தெடுத்தான். தான் எவ்வளவு விலைகொடுத்து தாலும் மக்களுக்கு சொத்துக்களுக்கு அழிவை ஏற்படுத்தியும் யாழ் நகரைக் கைப்பற்றுவது என்ற முடிவுடன் யுத்தத்தைத் தொடக்கினான். புலிகள் புதைத்து வைத்திருந்த கண்ணிவெடிகளை, செயற்கைத்



தடைகளை, இயற்கையான சிறு தடைகளைப் பயன்படுத்தினர். எதிரி ஒவ்வொரு அடிக்களையும் ஒரு மகசீன் குண்டுகளைச் சுடுவதன் மூலம் முன்னேறச் செய்தனர். புலிகளால் எதிரியின் வான்வழித்தாக்குதலை பிரங்கிக்குண்டுத் தாக்குதலைச் சமாளிக்க முடியவில்லை. எதிரியின் தளர்ப்படை முன்னேற்றத்தைத் தடுக்க முடியவில்லை. புலிகளுக்கு முன்னே இரண்டு வழிகளை இருந்தன. ஒன்று எதிரியுடன் முக்கத்தனமாக போதி அழிவதும் அழிப்பதும், ஆனால் எதிரியின் முன்னேறுதலைத் தடுக்க முடியாது. இரண்டு பின்வாங்குவது. அதற்கான கால அவகாசத்தைப் பெற எதிரியின் முன்னேற்றத்தை காலதாமதப்படுத்துவது. அதற்குரிய போர்முனைகளில் மட்டும் எதிர்த்தாக்குதல் நடத்துவது. முதலாவது வழியைத் தேர்ந்தெடுக்கும் அளவிற்கு புலிகள் முட்டாள்கள் அல்ல. இரண்டாவது வழியை அமுல்படுத்தினர். மான்பிரச்சினையை மறைக்க "விழுந்தாலும் மீசையில் மண் படவில்லை" என்பதுபோல் "மக்கள் இல்லாத மண்ணை எதிரி கைப்பற்றினால்" எனக் காட்டவும் நினைத்தனர். தமது பின்வாங்கலைச் சாதரியமாக நடைமுறைப்படுத்தவும் யுத்த பீதியில் இயல்பாக வெளியேறிக்கொண்டிருந்த இலட்சக்கணக்கான அகதிகளை ஊக்குவித்தனர். சில ஆயிரம் மக்களைத் திட்டமிட்டுக் கூட்டியும் சென்றனர். யாழ்ப்பாணம் எதிரியின் கைக்குக் குள் எதிரி எதிர்பார்த்ததைவிடக் குறைந்த இழப்புகளுடன் கைமாறியது.

ஒரு யுத்தத்தில் தனி ஒரு சண்டையோ, ஒரு பகுதி கைமாறுவதோ கூட மூலோபாயரீதியாக மாற்றத்தைக் கொண்டு வரவதன்மூலம் யாழின் இழப்பு தமிழிழ தேசிய விடுதலை யுத்தம் மீண்டும் மூலோபாய ரீதியாக முதலாவது கட்டத்திற்குத் திரும்ப வைத்துள்ளது. எதிரி மூலோபாய ரீதியான தாக்குதல் கட்டத்திற்கு முன்னேற்புள்ளான். புலிகள் மூலோபாய ரீதியான தற்காப்புக் கட்டத்திற்குப் பின்வாங்கியுள்ளனர்.

இராணுவ ஆய்வாளர்கள் கூறுவதுபோல் இந்தப் 13 ஆண்டுகால யுத்தம் எதைக் கற்றுத் தந்துள்ளது என்றால் "புலிகளை முற்றுமுததாக அரசால் அழிக்கவும் முடியாது, புலிகளால் அரசை முற்றுமுததாகத் தோற்கடிக்கவும் முடியாது. இது புலிகளுக்கும் அரசுக்கும் உட நன்றாகத் தெரியும்". இதனால்தான் இந்திய தேசிய

பாதுகாப்புக் கல்லூரியில் தேர்ச்சிபெற்ற புதிய 14-வது தளபதி ரோகன் தலைவர்தான் "புலிகளைப் பலவீனமடையச் செய்து அரசியல் பேச்சில் கலக்கச் செய்வதே படையின் கடமை. அரசியல் தீர்வுதான் இறுதியானது" என்கிறார். எதிரிகளின் பார்வை அப்படித்தான் இருக்க முடியும். புலிகளைப் பொறுத்தவரை 95-இல் அரசுடன் பேரம் பேசுவதற்கு இருந்த சக்தியையும் இழந்துள்ளனர். மூலோபாயரீதியாக யுத்தத்தில் ஏற்பட்டுள்ள மாற்றம் எதிரியைப் பலப்படுத்தியுள்ளது. அரசு ஒரு மோசடி அரசியல் தீர்வு திட்டத்தை முன்வைத்துள்ளது. புலிகள் தமது அரசியல் தீர்வு பேச்சுக்கான அடிப்படையைத் தெளிவாக அறிவிக்காதுள்ளனர். இப்போதும் புலிகளுக்கு முன் இரண்டு வழிதான் உள்ளது. இன்றுள்ள பலத்தைப் பேணிக்கொண்டு அரசின் மோசடித் திட்டத்தில் சில மாற்றங்களைக் கோரிப் பெறுவதுடன் தேசிய விடுதலைத் திட்டத்தைக் கைகழுவிடுவது. இரண்டு குறைந்த பட்சமாக "திம்பு கோரிக்கைகளை" அரசியல் தீர்வுக்கு - பேச்சுக்கு முன்னிறுத்தவதும், முடிந்தளவு தமது இராணுவ அரசியல் தவறுகளைத் திருத்தியும், பலவீனங்களைப் பலப்படுத்தியும் மூலோபாயரீதியான தற்காப்புக் கூட்டத்தில் இருந்து யுத்தத்தில் முன்னேற முயல்வது. இதில் எதைச் செய்வது? எப்படிச் செய்வது? என்பதைப் புலிகளின் தலைமையும், தமிழீழ முதலாளி வர்க்கமும் தீர்மானிப்பார்கள். இண்டாவதைச் செய்தால் பெருமயான்மை தமிழீழ மக்களின் அரசியல் கோரிக்கையின் பக்கம் நிற்பார்கள். தேசிய விடுதலை யுத்தத்தில் இதுவரை சிந்திய உதிரத்திற்கு தமிழீழத் தூக்கத்திற்கு உண்மையாக இருப்பார்கள். அதே வேளை புலிப்படையைக் கொண்டு, தற்கொலைக் கொரில்லாப் போர்முறையைக் கொண்டு எதிரிப் படைகளை உயர்ந்த பட்சமாகக் கொஞ்சக் காலம் பயமுறுத்தலாம். பொருளாதார நிலைகளைத் தாக்குவது அரசியல் தலைவர்களை அழிப்பதன் மூலம் அரசை ஆட்டங்காணச் செய்யலாம். அதில் உள்ளளவும் சந்தேகம் இல்லை. புலிகள் இதை நடைமுறையில் நிறுப்பித்திருக்கிறார்கள். ஆனால் தமழீழ தேசிய விடுதலை யுத்தத்தில் மூலோபாயரீதியான வளர்ச்சிக் கூட்டங்களை எட்டுவது - தக்க வைய்ப்பது, மேலும் அடுத்த கூட்டம் வளர்வது, எதிரி முடமாக்கப்பட்ட பிரதேசங்களை - விடுதலைப் பிரதேசமாக வளர்ப்பது. தேசிய விடுதலை யுத்தத்தில், புரட்சிகர உள்நாட்டு யுத்தத்தில் இறுதியாக எதிரிப்படைகளை முற்றுமுழுதாக துடைத்தொழித்து தேசம் சுதந்திரம் அடைவதை, மக்கள் விடுதலை அடைவதை இந்தத் தற்கொலைப் போர்முறையால், முன்னணிப் படை யுத்தமுறையால் சாதிக்க முடியவே முடியாது. இதற்கும் புலிகள் உதாரணமாக இருப்பார்கள்.

□□

தெற்காசியாவிலுள்ள தேசிய இன விடுதலை இயக்கங்கள் சிலவும், மார்க்சிய - லெனினிய கட்சிகள் சிலவும் 95-க்கு முன், இராணுவ ரீதியில் புலிகளிடம் இருந்து கற்றுக்கொள்வது பற்றி நிறைய பேசியும், எழுதியும் வந்துள்ளன. இப்போதும் பேசப்படுகிறது. புலிகளின் குட்டி முதலாளிவர்க்க அரசியலும் அது கூட்டுத்து வெளிவந்த இராணுவ மூலோபாயமும், இராணுவ அமைப்புக் கூட்டமைப்பும், போர்முறைகளும், இராணுவத் தொழில்நுட்ப வளர்ச்சிகளை விட்டுவிட்டு அது தமிழீழ தேசிய விடுதலைப் போரில் சந்தித்த வெற்றிகள், தோல்விகள், தேக்கம் என்பது புலிகள் சொல்வது போல் மனிதபலப் பிரச்சினையோ, துரோக இயக்க நடத்தைகளோ,

நிதிப்பற்றாக்குறையோ, நவீனரண கரைக ஆயுதப் பிரச்சினைகளோ அல்ல. தேசிய இனப் பிரச்சினையில் முதலாளி வர்க்க அரசியலின் முன்னணிப்படை யுத்த முறையின் தேக்கமாகும் என்பதைப் புலிகளின் யுத்த அனுபவத்தில் இருந்து கற்றுக்கொள்ள வேண்டும். தமிழீழ தேசிய விடுதலை யுத்தம் சந்தித்துள்ள தேக்கத்தை உடைக்கவும், போராட்டத்தை மேலும் வளர்க்கவும் வேண்டித் தொழிலாளி வர்க்க சித்தாந்த பாதையில், கொம்புமீளிடக் கட்சியின் தலைமையில், மக்கள் யுத்த முறையில் போராட்டம் முன்னெடுக்கப்படவேண்டும். இதைப் புரிந்துள்ளவர்கள் நடைமுறைப்படுத்த உழைப்பவர்கள் போராட்டத்தின் அரசியல் மூலோபாயத்தை வகுப்பதுடன், "நீண்டகால மக்கள் யுத்த பாதையில் ஆயுதப் போராட்டத்தை முன்னெடுப்போம்" என எழுதுவது, பேசுவதுடன் நிற்காது இராணுவ மூலோபாயத்தை வகுப்பதில், நடைமுறையில் அமுல்படுத்துவதில் கூடிய கவனம் செலுத்த வேண்டும். இதைச் செய்ய அரசியல்சார் இராணுவக் கல்விக்கு முன்னுரிமை கொடுக்க வேண்டும் (இராணுவ தொழில்நுட்பக் கல்வி வேறு அரசியல்சார் இராணுவக் கல்வி வேறு). போராட்டத்தில் புரட்சிகர அரசியல் திட்டத்தைக் கொண்டிருந்த NLFT, TMPP, PLFT அமைப்புகள்கூட மக்கள் யுத்த கண்ணோட்டம் கொண்ட இராணுவ மூலோபாயத்தை முன்னவைப்பதிலும், மக்கள் இராணுவத்தைக் கட்டுவதிலும் கூட நமக்கு முன்னுதாரணங்களை கொண்டுள்ளன. கட்சியைக் கட்டுவது, படை கட்டுவது பற்றி அங்கும் இங்குமாக சில தர்க்கங்களே இருந்தன. குட்டி முதலாளித்துவ இயக்கங்களின் இராணுவ அராஜகங்களைப் பார்த்து படைையைக் கட்டுவதை நினைத்து பயந்தது ஒரு புறம், அல்லது புரட்சிகர அரசியல் திட்டம் இருப்பதால், அதைப் புரிந்துகொண்டவர்களின் தலைமையில் படைகளைக் கட்டினால் அது மக்கள் இராணுவமாக இயங்கும் என நினைத்து சில தயாரிப்புகளும் செய்யப்பட்டது.

எவையும் நடைமுறையில் வெற்றி பெறவில்லை.

இன்று நம்மிடம் கட்சியும் இல்லை, படையும் இல்லை. கிழக்கதிலும் வடக்கிலும் நமது அரசியலை முன்வைத்துச் செயல்பட முடியாத அளவிற்கு சிறீலங்கா அரசைவிட புலிகளும் துரோக இயக்கங்களும் முதலில் தடை விதிக்கிறார்கள். கைது செய்து சிறையில் தள்ளுகின்றனர். கொலை கூடச் செய்கின்றனர். நாம் அரசியல் ரீதியாக இராணுவ ரீதியாக பிரதான எதிரியான சிறீலங்கா அரசை, வல்லரசுகளைத்தான் குறிவைக்கிறோம் என்பது நமது சரியான பார்வை. அதுதான் நமது பலம். ஆனால் கிழக்கிலும் - வடக்கிலும் நலைமறைவாக வாழ்கிறோம் அல்லது நாட்டுக்கு வெளியே இருக்கும் நிலை, நாட்டின் யுத்தம் பிரதான நிகழ்ச்சி நிரலாகவுள்ளது. சுத்த இராணுவ இயக்கங்களின் இராணுவச் சர்வாதிகாரம் உள்ளில் தலைவிரித்துருகிற சூழ்நிலை. நாம் தற்காப்புக்குக்கூட (எல்லா முறையிலும்) தயாரான நிலையின்றி இயங்க முடியாதுள்ளது. சித்தமுண்டுள்ள கட்சி நிலைச் சக்திகளை ஐக்கியப் படுத்திவந்து முதல் வேலையாகவுள்ளது. வெகுசன இயக்கங்களைக் கட்டவேண்டியுள்ளது. வெகுசனங்கள் மத்தியில் நமது அரசியல் செல்லாமல் மக்கள் யுத்த முறையிலான கொரில்லாப் படைக்கூறுகளைக் கட்டிவளிக்க முடியாது. அணுகுதல் மட்டும் விவாதிப்பவர்களின் தலைமையில் உள்ளவர்களின் கட்சியாக மட்டுமே இயங்க முடியும் (கட்சி இயக்கியானது இருப்பது இயங்குவது வேறு - தலைமறைவிலுள்ளவர்களின் கட்சியாக மட்டுமே இருப்பது வேறு என்பதைப் புரிந்து கொள்வோம்).

யுத்தம் பிரதான நிகழ்ச்சி நிரலாக இருக்கையில், கொம்புனிசக் கட்சி ஒன்று இல்லாத நிலையில், கட்சியைக் கட்டிவிட்டு படையைக் கட்டுவோம் என்பதும், படையைக் கட்டுவதே கட்சியைக் கட்டுவதுதான் என்பதும் எதிர் எதிரான வாதங்களேயாகும். அலை ஓய்ந்த பின் நீந்தக் கற்றுக் கொள்வோம் என்ற வாதத்தில் தற்காப்புக்குக்கூட தயாராக மறுப்பதும், நடுக்கலிலும் நீந்தக் கற்றுக் கொள்ளலாம் என்ற துணிச்சல் வழியில் சென்று அழிவதும் கட்சியையும் படையையும் கட்டுவதற்கான சரியான வழிகள் அல்ல. எதிரிகள் பலவீனமான பகுதிகளில் வெளிப்படையாக நமது அரசியலை மக்களிடம் முன்கொண்டு செல்வோம். பலமான பகுதிகளில் இரகசியமாக மக்களிடம் கொண்டு செல்வோம். வெகுசனங்களை அணிதிரட்டுவோம். அதற்குத் தடையாக நம்மை அழிக்கவரும் எதிரிகளை எல்லாம் பகுதிகளிலும் தன்னையும் கொல்ல வந்த பகைவையும் புலியையும் கொல்லலாம் என்கின்றனாவுக்கு தற்காப்புத் தயாரிப்புகளுடன் இயங்குவோம். அதற்கு உதவக்கூடிய முறையில் வெகுசன இயக்கு ஐக்கிய முன்னணி வேலையில்

கவனம் செலுத்துவோம். கட்சியைக் கட்டுவதே அடிப்படையாக வேலையும் பிரதான வேலையும். பிரதான எதிரிக்கு எதிராக முலோபாய ரீதியான தற்காப்புக் கட்டத்துள் இருந்துகொண்டு கொரில்லா யுத்தக் கருவிகளை கட்டி வளக்க வேண்டியது நமது கடமையாகும்.

அரசியல் - இராணுவ விவகார அந்தத்தில் பார்த்தால் யுத்தம் இரு வகைப்படும். ஒன்று "முன்னணிப்படையுத்த முறை", மற்றையது "மக்கள் யுத்தமுறை". இரு யுத்தமுறையும் யுத்தத்தின் இரு வடிவங்களான கொரில்லா யுத்தத்தையும் ஏற்கின்றனர். இதில் இவர்களிடையே வேறுபாடு இல்லை. வேறுபாடு இதைவிடப் பாரதாரமானது. மக்கள் யுத்தத்திற்கான ஒரு மிகத்தரமான எடுத்துக்காட்டாக இன்று உலகப் பரட்சியாளர்கள் அனைவரும் முரண்பாடின்றி ஏற்றுக்கொள்ளப்பட்டது சீன யுத்தமும் வியட்நாம் யுத்தமுமாகும். அதிலும் குறிப்பாக வியட்நாம் யுத்தமாகும். இதன் படிப்பினைகளை வைத்துக்கொண்டும், தமிழ் ஈழப் போராளிகளின் படிப்பினைகளை வைத்துக்கொண்டும் இவ் இரு யுத்த முறையையும் ஒப்பிடுவோம்.

#### மக்கள் யுத்த முறை

1. கட்சிதான் முன்னணிப்படையு; அரசியல் அந்தத்தில் இராணுவம் ஒரு முன்னணிப்படையல்ல. அது ஒரு கருவி, கட்சியின் கருவி மாத்திரமே. கட்சியும்கூட பாட்டாளிவர்க்க சித்தாந்தத்தால் ஆயதானையானது. ஆகவே அது முழுக் குழுக்களின் முன்னணிப்படையல்ல. அரசியல் அந்தத்தில் அது பாட்டாளி வர்க்க முன்னணிப்படையு. இவ்வித அரசியல் முன்னணிப் படையு மக்களில் இருந்து பிரித்தொன்றல்ல. சித்தாந்த வளர்ச்சியும், தடைமுறைச் செயற்பாட்டிலும் இது மக்களைவிட உயர்வானதொன்று. ஆனால் மக்களைவிட மேலானதொன்றல்ல. இது தாபன ரீதியாக மக்களுடன் பின்னிப் பிணைக்கப்பட்ட ஒரு அரசியற் தலைமையாகும்.

2. இராணுவம் அரசியற் கட்சியின் தலைமையில் இருக்கவேண்டும்.

3. கட்சிக்கும் ராணுவத்திற்கும் இடையேயான இணைவு பிரிக்கமுடியாத முழுமையாகவுள்ளது. அமைப்பு ரீதியாக இது ஒன்றிணைக்கப்பட்டுள்ளது.

4. அரசியற் போராட்டத்தின் ஒரு கட்டமே ஆயுதப் போராட்டம். அத்துடன் அதன் ஒரு வெளிப்பாடுமாகும். அது மாத்திரமல்ல ஒரு தற்காலிகவடிவம்.

5. அரசியற் போராட்டத்தையும் ஆயுதப் போராட்டத்தையும் இணைப்பதிலும், பொருளாதாரப் போராட்டத்தையும் ஆயுதப் போராட்டத்தையும் இணைப்பதிலும் வயவமை.

6. தமது தாய்ப்பிணை இராணுவ ஆக்கிரமிப்புச் செய்துள்ள அந்திய எதிரிக்கு எதிராக நாட்டின் முழு மக்களையும், தனி ஒரு மனிதன்மேலும் ஐக்கியமுறையில் செயல்படுவதே நாட்டின் அறிவு. இதுவே வெற்றிக்கு அடிப்படை உத்தரவாதம். தாமே அதற்கான வழியை அமைப்பவர்களாகவும், முன்னோடிகளாகவும் ஆழ்ந்த கவனம்.

#### முன்னணிப்படையுத்த முறை

1. மக்களுக்காக, மக்களின் தலங்களை நிறைவேற்றும் நோக்கம் கொண்ட பல தனிதூங்குகளின் கூட்டு. மக்களில் இருந்து பிரிந்து, தனித்து, மக்களின்மேல் இருக்கும் ஒரு கூட்டம், மக்கள் எதிர்ப்பால் இயலாதவர்கள் என்று கருதுவர். ஆகவே அனைத்தும் மேலிருந்துதான் செயல்படவேண்டும் என்று கருதுவார்கள். இதனால் தம்மேல் மட்டுமே இவர்களுக்கு நம்பிக்கை. தமது இராணுவ படைகளின் அழிவிப்புக்கு ஒப்ப மக்களமேல் செலுத்தும் ஆணையும் அழிவிக்கும்.

2. அரசியற் கட்சியின் தலைமையை நிராகரிப்பது மாத்திரமல்ல; தானும் ஒரு அரசியற் தலைமையாக இருப்பதைக்கூட நிராகரிக்கிறது.

3. இராணுவத்துள் சில அரசியலாளர்கள் இருப்பர். இராணுவத்திற்கு அரசியல் ஆலோசனை வழங்குவதும் அதன் செய்கைகளை நியாயப்படுத்துவதும் மட்டுமே இவர்கள் கடமையாகும், மன்னர் மண்டப அரசவைக் கமிட்டிகளைப் போன்றிருப்பர்.

4. யுத்தம் ஒரு நிரந்தர வடிவம். அது ஒரு தனிவிடே வடிவம்.

5. இதுபற்றி நாட்டமேயில்லை. ஆயுதப் போராட்டமே அனைத்தும்.

6. ஐக்கிய உணர்வேயில்லை. ஏனைவவர்களோ மக்களோ தர்பனமயப்படுவது கண்டு அச்சம். தமது தர்பனம் மாத்திரமே செயல்படவேண்டும் என்பதே ஒப்பொருளாக கருதலாம்.

## தமிழக அகதிமுகாம்களில்

ரூப அகதிகள்.....

! ஐ.நா. சபையின் அகதிகளுக்கான மனிதவரிமை ஆணைக்குழுச் சட்டத்தின்படி இந்திய மத்திய மாநில அரசுகளால் தமிழீழ அகதிகளுக்கு 'அகதி அந்தஸ்து' கொடுக்கப்படவில்லை. இதனால் அகதிகள், - அகதிகள் ஆணையரின் உதவியையோ, வேறு சர்வதேச அமைப்புகளின் உதவியையோ பெற்றுக்கொள்ள முடியாதுள்ளது.

! அகதிகளுக்கான அரசின் உதவியானது அகதிக் குடும்பத் தலைவருக்கு 150 ரூபா, 12 வயதுக்கு மேற்பட்டோருக்கு 120 ரூபா, 12 வயதுக்குக் கீழுள்ள பிள்ளைகளுக்கு 75 ரூபா, மற்றைய பிள்ளைகளுக்கு 37.50 ரூபா. ஒரு நாளைக்கு அரிசி 12 வயதுக்கு மேற்பட்டோருக்கு 400 கிராம், ஏனையோருக்கு 200 கிராம். குடும்பத்துக்கு ஆகக்கூடியது 2கிலோ சீனி. மண்ணெய் மூன்று லீற்றர் முதல் பத்து லீற்றர் வரை மாதத்துக்கு. இந்த உதவிப் பணத்தை - பொருளை - வைத்து அகதி வயிற்றின் எந்த மூலையை நிரப்ப முடியும்?

! அகதிகள் முகாமுக்கு வெளியே வேலைக்குப் போகவர இருந்த சுதந்திரம்கூடக் குறைக்கப்பட்டுள்ளது. காலை ஏழு மணிக்குச் சென்று மாலை ஆறுமணிக்குமுன் உள்ளே வரவேண்டும். இந்த நேரக் கட்டுப்பாட்டுக்குள் யார் எங்கு வேலை கொடுப்பார்கள்? இரவு நேர வேலையும், தூர இடங்களுக்குச் சென்று வேலை செய்வது தடுக்கப்பட்டுள்ளது.

! முகாம்களில் சீர்திருத்த சேவைகள், உதவிகள் செய்துவந்த தொண்டு நிறுவனங்கள்கூட (சந்திரகாசனின் அமைப்புத் தவிர) உள்ளே வரத் தடை விதிக்கப்பட்டுள்ளது.

! அகதிகள் வெளியூர் அல்லது மற்றைய முகாம்களில் உறவினரைச் சந்திக்கச் சென்றுவர ஆய்வாளர் முதல் தாசில்தார்வரை அனுமதிக்க கையொப்பம் வாங்கவேண்டும். அதுவும் கூடியது மூன்று நாட்களுக்குத்தான். அனுமதி இன்றிப் போனாலோ ஒருநாள் தாமதம் ஆனாலோ அதிகாரிகள் முதல் கியூ பிரிவு அதிகாரிகள்வரை விசாரணைக்கு உள்ளாக்குவர்; அனுமதிக்கும் விசாரணைக்கும் இலஞ்சம் கொடுக்க வேண்டியுள்ளது.

! மண்டபம், கொட்டப்பட்டு, விளாங்குடி, பெரியார் நகர், ஆணையர் முகாம்கள் மட்டுமே ஒழுங்காகக் கட்டுப்பட்டவை. மற்றைய முகாம்களில் பெரும்பாலானவை ஒதுக்குப்புறமாக உள்ளதுடன், மழைக்குக்கூடத் தாங்கக்கூடியனவாக இல்லை. புயல்மழை கேட்கவே வேண்டாம். அகதிகள் குடிசைகள் பழுதுபார்த்துத் தரும்படி பேசக்கூட முடிவதில்லை.

! பெரும்பாலான முகாம்களில் மலசலகூட வசதிகூட இல்லை. தண்ணீர், மின்சாரம் இல்லை. மின்சார இணைப்புள்ள முகாம்களில் எப்போது என்ன நடக்கும் என்ற வகையில் தாறுமாறான பாதுகாப்பற்ற முறையில் உள்ளது. மலசலகூடப் பிரச்சனைகளால் நோய் தொற்று அதிகரித்துள்ளது.

! உள்ளூர் பொலிசார், முகாம் பொலிசார், உளவுப் பிரிவினர், அதிகாரிகள் இவர்களின் கையூட்டுத் தொந்தரவுக்கு எல்லை இல்லை. மறுத்தால் புலிகளுடன் தொடர்புபடுத்தி விடுவர். சில முகாம்களில் பொலிஸ் நிலைய வளாகம் சுத்திகரிக்க அகதிகளை நிர்ப்பந்தப்படுத்திக் கூட்டிச் செல்கின்றனர். இளம் ஆண்களும் பெண்களும் பாலியல் பலாத்காரத்துக்கான நிர்ப்பந்தங்களை முகம் கொடுக்கின்றனர். இவற்றை எதிர்த்தால் விசாரணை இன்றி, முன்னறிவித்தல், உறுதிப்படுத்தல் இன்றிச் சிறப்பு முகாம்களுக்கு மாற்றிவிடுவது கேட்டுக் கேள்வியின்றி நடக்கிறது. மதுரை முகாம் ஒன்றில் ஒரு பெண்ணைப் பலாத்காரப்படுத்துவதில் ஏற்பட்ட மோதலில் ஒரு பொலிஸ்காரர் தலைமைக் காவலர் ஒருவரைச் சுட்டுக் கொன்றார். வேலூர் சிறப்பு முகாமில் பொலிசாரால் பாலியல் உறவுக்கு நிர்ப்பந்திக்கப்பட்ட பெண், அதற்கு இணங்க மறுத்த காரணத்தால் அப்பெண் கஞ்சா வழக்கில் குற்றம் சாட்டப்பட்டுச் சிறையில் அடைக்கப்பட்டார். இதுபோன்ற விசயத்தை மணப்பாறை முகாமில் கண்டித்த 85வயது கந்தையாவை புலி எனக்கூறிச் சிறப்பு முகாமுக்கு மாற்றினர் அதிகாரிகள்.

! அகதிகளின் அன்றாட வாழ்வு, பசி, பட்டினி, கர்ப்பிணிப் பெண்களுக்குச் சரியான மருந்துகள் இல்லை. பிள்ளைகளுக்கு ஊட்டச் சத்துக்குப் பால் இல்லை. வேலைக்குப் போக வழியில்லை. வேலை இல்லை. எல்லாவற்றுக்கும் பணம் இல்லை. இவற்றால் விரக்தியடைந்த சிலர் தற்கொலை செய்ய முயல்கின்றனர். சிலர் அச்சமுகத்தில் நிலவும் சீரழிந்த சமூக நடவடிக்கைகட்கும், விரைவாகப் பணம் சம்பாதிக்கும் தொழில்களுக்கும் இரையாகியுள்ளனர்.

! 135 முகாம்களில் 15,000க்கும் மேலான விவசாயக் கூலிகள் உள்ளனர். இவர்கள் கடுமையான உடல் உழைப்பு

வேலைகள் செய்கின்றனர். தெருப்போடும், புகையிரதப் பாதை போடும் பழுதுபார்க்கும் தின வாரக் கூலிகளாக வேலை செய்கின்றனர். ஒப்பந்தக்காரர்கள் சுருட்டியதுபோக மீதம் கைக்குக் கிடைக்கிறது. இவர்களைப் போன்றவர்கள்தான் முகாம் வாழ்விலும் கடைநிலை வாழ்வில் கஞ்சிக்கும் ஏங்கி, எதிர்காலத்தைக் கேள்விக்குள்ளாக்கி நிற்கவேண்டிய நிலை உள்ளது.

! அகதி மாணவ மாணவியரின் கல்விக்கும்கூடச் சாவுமணி அடிக்கப்பட்டுள்ளது. கல்விக்கு இருந்த தடை தி.மு.க. ஆட்சிக்கு வந்ததும் நீக்கப்பட்டுள்ளது. ஆனால் ஆயிரம், இலட்சம் என்று இலஞ்சம் கொடுத்துப் படிக்க அகதிகளுக்கு என்ன வழி? கல்வி கற்கும் வயதில் உள்ள சிறுவர்கள் லாட்டரிச் சீட்டு விற்பனைப் பிழைக்கின்றனர். மதுபானக்கடை, மளிகைக் கடைகளில் அற்ப கூலிக்காகத் தமது மழலைக் கணவுகளைத் தொலைத்துக் குழந்தைத் தொழிலாளர்களாக வேலை செய்து மாய்கின்றனர். மேற்படிப்பைத் தொடரமுடியாத மாணவ, மாணவியர் எதிர்காலத்தைப் பறிக்கொடுத்த விரக்தியில் தத்தளித்துப் போயுள்ளனர்.

(அகதியின் குரல் என்ற சஞ்சிகையிலிருந்து இத்தகவல்கள் பெறப்பட்டன)

## தமிழகத்திலிருந்து ஒரு கடிதம்

அன்புடையீர்,  
வணக்கம்

உலகெங்கிலும் தமிழர்கள் பரவி வாழ்ந்தாலும் அவர்கள் தங்களது தாயகத்தின்மீது நேசத்துடனேயே வாழ்கிறார்கள். தாங்கள் வாழும் பகுதிகளிலிருந்துகொண்டே தாயகத்தின் மேம்பாட்டிற்கான பணிகளில் தங்களின் ஈடுபடுத்திக்கொள்கிறார்கள்.

ஆனால், தாயகத்தின் உள்ளேயோ தமிழர்களின் நிலை வருந்தத்தக்கதாகவே இருக்கிறது. ஈழத்திலே தமிழன் போர்முனையிலே நிற்கிறான். தமிழ்நாட்டிலோ தனது சொந்த ஈழச் சகோதரனுக்கு உதவ இயலாத கையறுநிலையில் வாழ்கிறான்.

இன்று தமிழ்நாட்டில் செயல்படும் பெரும்பாலான தொண்டு அமைப்புகள் அகதிகள் மத்தியில் பணிபுரியாமல் ஒதுங்கிநிற்கின்றன. யாருமே கண்டுகொள்ள விரும்பாமல் (அல்லது பயத்தில்) ஒதுங்கி நிற்கும் இன்றைய இக்கட்டான சூழலில், எங்களது அமைதி செயல்பாட்டு மையம் அகதிகள் மறுவாழ்விற்காகத் தன்னை அர்ப்பணித்துக்கொண்டுள்ளது.

சொந்தச் சகோதரன் துன்பத்தில் சாதல் கண்டும் அதைக் காணாமல் தூங்கும் தமிழர்களைத் தட்டியெழுப்பும் முயற்சியில் அயராது ஈடுபட்டுவரும் பாடாளி மக்கள் கட்சியின் நிறுவனர் டாக்டர்.ச.இராமதாஸ் அவர்களே இம்மையத்தின் காப்பாளராயும், ஆலோசகராயும் இருக்கிறார். இந்நிலையில் எல்லோராலும் கைவிடப்பட்டுள்ள ஈழத்தமிழ் அகதிகள் துயர்களையத் தங்களை நாடுகிறோம்.

தாங்கள் நன்கொடை அளிக்க விரும்பினால் R.Arul, Chidambaram என்ற பெயருக்கு அனுப்பவும். அதே சமயம் நாங்கள் Help a refugee என்ற தலைப்பில் வெளியிடும் வாழ்த்து அட்டைகளைத் தாங்கள் வாங்கியோ, வாங்கி விற்பனா எங்கள் பணிக்கு (சட்டப்படி) உதவமுடியும். இந்த எளிய வாழ்த்து அட்டைகள் மனித உரிமைகள், தமிழர் பண்பாடு, சுற்றுச்சூழல் மற்றும் பொதுவான வடிவங்களிலும் கிடைக்கும். தாங்கள் எந்த அளவு, எந்த வழிகளில் உதவமுடியும் என்று தயவுசெய்து எழுதுங்கள்.

நன்றி!

ஆர்.அருள்,

ஒருங்கிணைப்பாளர்,

அமைதி செயல்பாட்டு மையம்,

(Centre for peace action, Post box 54, Chidambaram 608 001, Tamilnadu, India)

# மாற்றங்கள்

6

பாடசாலையின் மேல் மாடியில் எட்டாம் வகுப்பு இருந்தது. அதன் சாளரங்கள் திறந்திருக்க மாணவர்கள் சாளரத்தினுடே தெருவில் போகின்றவர்கள், வருகின்றவர்களைப் பார்த்துக் கொண்டிருந்தனர். எட்டாம் வகுப்பிற்கு பத்து நிமிட இடைவேளை. பாஸ்கருக்கும் பிறேடிக்கும் இடைவேளை என்பதால் கடைக்குச் சென்று கவிங்கம் வேண்டிச் சாப்பிட்டுக் கொண்டு மீண்டும் பாடசாலைக்கு வந்தனர். எட்டாம் வகுப்பிற்கு கீழ் உள்ள தெருவூடாகவே இவர்கள் வந்து தங்கள் வகுப்பிற்கு செல்ல வேண்டும். அப்போது தான் அது நடந்தது. எவன் என்பது தெரியவில்லை. அருவருப்பான அந்தச் செயலை செய்து விட்டனர். ஒரு கொள்ளை உமிழ் நீரைப் பாஸ்கரின் மேல் திட்டமிட்டு உமிழ்ந்து விட்டனர்.

எட்டாம் வகுப்பிற்குள் இருந்து கிளிக் என நகைக்கும் ஓசை கேட்டது. பாஸ்கரின் தலையில் விழுந்த உமிழ்நீர் நெற்றி வழியே வடிய அருவருப்புடன் அதை துடைத்தான் அவமானம் அவனைப் பிடுங்கித்தின்றது. ஓ என கத்தி அழவேண்டும் போல் இருந்தது. இதிலும் பார்க்க சிங்கள ஆயிரின் துப்பாக்கிக்குண்டு உயர்ந்தது போல் பட்டது. இவனது தலையில் உமிழ்நீர் விழுந்ததை கண்ட உடனேயே வெறி கொண்டவன் போல் மேல் மாடியை நோக்கி பிறேடி ஓடினான்.

பிறேடி வகுப்பிற்குள் சென்றதும் எல்லோரும் எதிர்பாராதவிதமாய் அமைதியாய் இருந்தனர். இதை அவன் எதிர்பார்க்காததால் ஒரு கணம் திகைத்துப் போய்விட்டான். பின்பு ஒரு வெறியை வரவழைத்துக் கொண்டு கத்தினான். யார் செய்தது—

இதை யார் செய்தது?

சொல்லுங்கோ இதை யார் செய்தது?

எவரும் சொல்லவில்லை. சிலரது முகங்களில் கவலைக் கோடுகள் தெரிந்தன. சிலரது முகங்கள் எந்த உணர்ச்சியும் இன்றி இருந்தது. சிலரது முகங்களில் குறுநகை தவண்டது. அதுவும் ஆண்கள் பகுதியில் பின்பு சிறிது சிறிதாய் உரத்துச் சிரித்தனர். விக்டரும், தொம்முமும், ரொன்னியும் சிரித்துக் கொண்டே எழுந்து வந்தனர். வந்த மூவரும் இவனைச் சுற்றி வழைத்து கேலி செய்ய ஆரம்பித்தனர்.

பிறேடி பெறுமை இழந்தான். இவர்களது கேலி அவனை கோபத்தின் உச்சிக்கு கொண்டு சென்றது. கேலி செய்த வண்ணம் அருகே வந்து பிறேடியை நெஞ்சில்


கைவைத்து பின்னுக்குத் தள்ளினான் தொம். அவ்வளவு தான் தொம்மை ஒரே தள்ளாய் தள்ளினான் பிறேடி. அவன் முதல் மேசை மேல் விழுந்து, பின்பு நிலத்தில் விழுந்து திகைப்படைந்து கிடந்தான்.

இதற்கிடையில் அங்கு வந்து சேர்ந்த பாஸ்கர் பிறேடியை இழுத்துக் கொண்டு தமது வகுப்பறைக்குச் சென்றான். இவர்கள் வகுப்பை விட்டு வெளியே வரவும் எட்டாம் வகுப்பிற்குள் ஆசிரியர் போகவும் சரியாய் இருந்தது.

இந்த நிகழ்ச்சி இருவருக்குமே வேதனையான அனுபவம். ஏன் இவர்கள் இப்படிச் செய்கின்றார்கள்? புரிந்து கொள்ள முடியவில்லை. வகுப்பை நோக்கிச் சென்றனர். பாஸ்கர்தான் முதலில் கதைத்தான்.

பிறேடி இது தேவையில்லாத சண்டையில்ல?

நீ சொல்லுறது சரி ஆனா அவங்கள் உனக்கு செய்ததைப் பார்த்ததும் அதுக்கு எப்படி மறுமொழி சொல்லுறது என்கு எனக்கு புரியல்ல பாஸ்கர். என்னால என்னைக்



கட்டுப்படுத்தமுடியல்ல. அவங்கள் முட்டாள்கள் பாஸ்கர். அவங்களுக்கு மனிசரப் பற்றியெல்லாம் விழங்கேல்ல.

எனக்குப் புரியுது பிறேடி. எல்லா மனிசனும் ஒருமாதிரி இல்லையே. உன்னைப் போல நண்பனும் இங்கதான் இருக்கான். அவையப்போல முட்டாளும் இங்கதான் இருக்கான்.

என்னில கோபம் இல்லையே பாஸ்கர்.

முட்டாள்தன்மமாகக் கதைக்காத. உன்னப் பாத்து யாரவது கோவிப்பினமோ? நான் பெருமைப் பற்றன். உன்னமாதிரி எனக்கு ஒரு பிறன்ஸ் கிடைச்சதுக்கா பெருமைப்பற்றன்.


அதற்கு மேல் அவர்களால் கதைக்க முடியவில்லை. அவர்கள் வகுப்பறைக்குள் சென்றிருந்தனர்.

(வரும்)

ஸ்ரீமான் கீரீன் - ஆங்கிலம் , சும்நீல் - அ.ஐ.கான்

## போர் அன்பானதுதான்

அழாதே பெண்ணே,  
போர் அன்பானதுதான்!  
கிலிபிடித்த குதிரை தனியே ஓடியதுபோல  
போர்க்கரங்கள் உன் காதலனை வானத்தில் வீசியெறிந்தன  
அழாதே, போர் அன்பானதுதான்!



படைப்பிரிவின் நாராசமான முரசொலிக்கிடையே  
சிறிய உயிர்கள் போராடத் துடிக்கும்,  
இம்மனிதர்கள் பயிற்சிக்கும் இறப்பதற்கும் மட்டுமே பிறந்தவர்கள்  
விவரிக்கமுடியாத புகழ் அவர்கள் தலைமேல் பறந்துகொண்டிருக்கும்.  
வீரமே போர்த்தெய்வம்; வல்லமையே அதன் ராச்சியம்  
இங்கு கிடப்பது ஆயிரக்கணக்கான வீரர்களே.

பாப்பா, போரை நினைத்து அழாதே!  
அது மிகவும் அன்பானது!  
பதுங்குகுழிகளில் உன் தந்தை தடுக்கிவிழுந்துவிட்டார்  
அவரது சீற்றம்கொண்ட இதயம் மூச்சுத்திணறி இறந்துவிட்டது .  
அழாதே போர் அன்பானதுதான்!

சிவப்பும், தங்கமும் கலந்த கழுகுக் கொண்டை தெரியும்  
அவசரம் பொறித்த கொடி ஏந்திய படைகள்,  
இம்மனிதர்கள் பயிற்சிக்கும் இறப்பதற்கும் மட்டுமே பிறந்தவர்கள்.  
கொல்லுதல்பற்றிய ஒழுக்கம் சுற்றுத் தரப்படும்  
கொலை செய்வதில் திறமை இருந்தால் சிறப்புப்பட்டம் வழங்கப்படும்  
இப்போர்க்களத்திலும் கிடப்பது ஆயிரக்கணக்கான வீரர்களே!

அம்மா!  
உன் மகனது ஒளிரும் சவத்துணியில்  
அவனது பணிவான இதயம்  
ஒரு பொத்தானைப்போல் தொங்கும்.

# செவ்வி

- கடந்த வருடப் பிற்பகுதியில் லண்டனில் சமாதான விரும்பிகளால் ஒழுங்கு செய்யப்பட்ட ஒரு கலந்துரையாடலின்போது வண.மஹாகல்க்கடவெல புண்ணியசார தேரோ (உலக ஒற்றுமை அமைப்பின் - World Solidarity Forum - தலைவர்) தெரிவித்த கருத்துகளின் தொகுப்புகள் கீழே தொகுத்தவர் வாசன.

இந்த அமைப்பானது 1990ம் ஆண்டு ஆரம்பிக்கப்பட்டது. இதன் நோக்கங்களில் ஒன்று பல்வேறு மதத்தினரையும் உள்ளடக்கிய ஓர் ஆய்வு நிறுவனமாக இயங்குவது. இலங்கையின் தற்போதைய பிரச்சனைகள் தொடர்பாகக் கீழ்மட்ட ஆராய்ச்சிகளை மேற்கொள்வதுடன், கடந்த மூன்று வருடங்களாகப் பிராந்தியங்கள்தோறும் சென்று மக்களை இன மத வேறுபாடின்றிக் கலந்துரையாடி, கருத்துகள், அபிப்பிராயங்கள், அவர்களுக்கு ஏற்படும் கேள்விகள் என்று பல்வேறுபட்ட பிரச்சனைகளையும் கேட்டு அறிவதும், அது தொடர்பாகக் கலந்துரையாடல்கள், கருத்துப் பரிமாற்றங்களுக்கான சந்தர்ப்பங்களை உருவாக்குதலையும் செய்து வருகிறோம். இலங்கையில் கிழக்கு உட்படப் பதினைந்து இடங்களில் கலந்துரையாடல்களை ஏற்பாடு செய்திருக்கின்றோம்.

அமைதி சமாதானம் என்பவற்றை நோக்காகக் கொண்டு பல பேரணிகளை நடாத்தி வீடுவீடாகச் சென்று கருத்துப் பரிமாறல்கள் செய்துள்ளோம், மக்களின் கருத்துகளை அறிந்துள்ளோம்.

இங்கு இன்று நாம் கூற உள்ளது, மேலே கூறப்பட்ட பல முயற்சிகள் மூலம் மக்களிடம் இருந்து பெறப்பட்ட கருத்துகளே. இவற்றில் இலங்கைவாழ் பல்லின, பலமதக் குழுக்களிடம் இருந்தும் பெறப்பட்ட கருத்துகளும் அடங்கும். சிலர் இவை பற்றிக் கருத்துகளைக் கூறும்போது பகட்டாகப் பேசுவார்கள். ஆனால் நாம் மேலே கூறிய அனுபவங்களுடாகவே பேசுகிறோம்.

முதலாவதாக நாம் சரித்திரத்தை எடுத்துப் பார்ப்போம். தமிழர், சிங்களவர்க்கிடையே மிகவும் சுமுகமான உறவே காலம் காலமாக நிலவிவந்துள்ளது. மகாவம்சம் நீதிதர்மம் தவறாத அரசன் எல்லானன் என்று கூறுகிறது. ஏனைய இலக்கியங்களும் தமிழர் சிங்களவர்க்கிடையே இருந்த நெருக்கமான உறவு பற்றியே விவரிக்கின்றன. காலம் காலமாக இலங்கையில் நடைபெற்ற போர்களைப் பற்றிக் கேள்விகள் கிளம்பும். ஆனால் அவை அரசாட்சியையும், சிம்மாசனத்தையும் கைப்பற்றுவதற்கான போர்களே தவிர தமிழர் சிங்களவர்க்கிடையிலான ஏற்பட்ட விருப்பு வெறுப்பினால் உருவான போர்கள் அல்ல. அவை அரசகுலத்திற்குரிய போர்கள்.

பொலனறுவையில் இருந்த பளிங்குச் சிற்பத்திலிருந்த எருது நீக்கப்பட்டது. இது இந்துக்களை மதிக்கும் முகமாகவே மேற்கொள்ளப்பட்ட ஒரு முயற்சி. ஒரு காலத்தில் சிங்களவர்க்கும் தமிழர்க்கும் இடையே மிகவும் நெருங்கிய உறவு இருந்து வந்துள்ளது. பலவிதமான உறவுகளும் இருந்தன.

இலங்கை அந்நியர் ஆதிக்கத்தின் கீழ் 400 வருடங்கள் இருந்திருக்கிறது. காலனித்துவ ஆட்சிகள் பிரித்தாளும் போக்கையே கொண்டிருந்தன. பிரித்தானியாவிடம் இருந்து நாம் சுயாட்சியை 1948ம் ஆண்டு பெற்றபொழுது, இலங்கையர்கள் தமிழர் - சிங்களவர் என்ற அடிப்படையில் பிரிக்கப்பட்டு விட்டனர். அரசியற் கட்சிகள் ஒருபோதும் தமிழர் சிங்களவர்க்கிடையே காலம்காலமாக இருந்துவந்த ஒற்றுமையைப் பற்றிக் கதைக்கவில்லை. ஆனால் வேற்றுமைகளை இனரீதியாக வெளிப்படுத்தத் தொடங்கினர்.

ஆட்சியாளர்கள் இனவேறுபாட்டைப் பயன்படுத்திப் பதவியைத் தொடர்ந்தனர். எதிர்க் கட்சிகளே இவ்வேறுபாடுகளைக் காட்டிப் பதவிக்கு வந்தனர். பண்டா - செல்வா, டட்டி - செல்வா போன்ற உடன்படிக்கைக்கு ஏற்பட்ட கதி இங்கே சுட்டிக்காட்டப்பட வேண்டியது.

முதன்முறையாக ஒரு தீர்வுத் திட்டத்தை அரசாங்கம் முன்வைத்தமைக்காக தற்போது ஆட்சியில் உள்ள அரசாங்கத்தைப் பாராட்ட வேண்டும். இது ஒரு துணிவான முயற்சியே.

நாம் இப்பிரச்சனையை ஒரு நியாயபூர்வமான முறையில் ஆராய்வதற்கான வழிகளை உருவாக்கிக் கொள்ளவேண்டும். இனவாதிகள் இலங்கையில் பிரச்சினைகள் இருப்பதை ஏற்றுக்கொள்கிறார்களில்லை. பல புத்திஜீவிகளும் தமிழருக்கு என்ன பிரச்சனை உள்ளது என வினவுகிறார்கள். பல வருடப் போருக்குப் பின்னரும் இவர்கள் இவ்வாறு கதைப்பது மிகவும் வருந்தத்தக்கது. இவ்வாறான அணுகுமுறையால், இவர்கள் பெரிய பிரச்சனையை தம் தலைக்குள்ளேயே மறைத்து ஒளித்து வைக்கப் பார்க்கிறார்கள் என்றே கூறவேண்டும்.

நாம், இங்கு தமிழருக்கு மட்டும்தான் பிரச்சனைகள் உண்டு என்று கூறவில்லை. சிங்களவருக்கும் பல பிரச்சனைகள் தீர்க்கப்படாமல் உள்ளன. உதாரணத்திற்கு 1971, 1987ஆம் ஆண்டுகளில் தெற்கே மேற்கொள்ளப்பட்ட கிளர்ச்சியினை நாம் பார்க்க வேண்டும். வடக்கிலும் தெற்கிலும் இருக்கும் பிரச்சினைகள் தீர்க்கப்பட வேண்டும். தெற்கில் பிரச்சினைகளே இல்லை எனத் தமிழர் கூறலாம். ஆனால் எமது ஆய்வுகள், கருத்துப் பரிமாறல்கள் வடக்கிலும் தெற்கிலும் பிரச்சினைகள் இருப்பதைத் தெளிவாகக் காட்டுகின்றன. தமிழ் பேசும் பகுதிகளில் சில விசேட உத்தரவாதம் தரப்படவேண்டும்.

சில இனவாதிகள் கூறுகிறார்கள் ஏற்கனவே நாடு இரண்டாகிவிட்டது, அதனைத் தடுத்து நிறுத்த அரசாங்கம் நடவடிக்கை எடுக்க வேண்டும் என்று. ஆனால் இலங்கை இரண்டாகத்தான் இருக்கிறது. கொழும்பு மாநகரமே ஒரு தனிநாடுதான். ஏனெனில் கொழும்பில் இருப்பவர்களும் இலங்கையின் ஆட்சி நிறுவனங்களும் கொழும்பை ஒரு தனிநாடாகவே நடாத்தி வருகின்றனர். மற்றைய பிரதேசங்களை அலட்சியப்படுத்தியே இதுகாலமும் ஆட்சிமுறை அமைந்திருந்தது. எல்லாவிதமான அதிகாரமும் கொழும்பு நகரைச் சுற்றியே அமைந்திருக்கிறது. இதனால் கொழும்பு தவிர்ந்த பிரதேசங்கள் பாதிக்கப்பட்டுள்ளன. பரவலான அதிகாரமோ, வளர்ச்சியோ மற்றைய பிரதேசங்களில் காணப்படவில்லை. கொழும்பு, மற்றைய பிரதேசங்களை முடக்கியே வைத்திருக்கிறது. அதிகாரத்தைக் குவித்து வைத்திருக்கும் கொழும்பு, அதனைப் பரவலாக்கிக் கீழ்மட்டத்திற்குக் கொண்டு செல்வதனை விரும்பவில்லை. அதிகாரம் முழு அளவிலாகக் கொழும்பிலும் சிலரிடமும் குவிந்திருக்கிறது. ஆகவே வடக்கில் தனிநாடு இயங்குகிறது என்ற குற்றச்சாட்டை ஏற்க முடியாது. வடக்கிலும் கிழக்கிலும் தொடர்ச்சியாக வாழும் தமிழ் மக்களுக்கு ஒரு தனி மாகாணசபையும் மற்றைய பிரதேசங்களில் ஏழு மாகாணசபைகளும் கொண்ட அமைப்பை ஏற்படுத்த வேண்டும். இம்மாகாணசபைகளினூடாகக் கொழும்பில் செறிந்திருக்கும் அதிகாரம் கீழ்மட்டங்களுக்கும் போய்ச் சேரும்படியாகப் பரவலாக்க நடவடிக்கைகள் மேற்கொள்ளப்பட வேண்டும்.

சுவடுகளுக்காகப் பிரத்தியேகப் பேட்டி ஒன்றுக்கு வணக்கத்திற்குரிய புண்ணியசார தேரோ இணங்கியிருந்தார். அவரைப் பின்னர் பேட்டி கண்டபொழுது, அவர் கூறிய கருத்துகள் இவை:

கேள்வி: புத்த மதத்தின் கூறுகளான அதன் தத்துவங்களும், வாழ்க்கை நடைமுறைகளும் இலங்கையில் தோல்வி கண்டுவிட்டதாய் நீங்கள் நம்புகிறீர்களா?

புண்ணியசார தேரோ: புத்தமதத் தத்துவங்களுக்கோ, அதன் நெறிமுறைகளுக்கோ அமையப் பலர் ஒழுக்குவதில்லை என்பதனை ஏற்றுக்கொள்கிறேன். இலங்கையில் சில மதகுருமார்களும் கூட இக் கட்டுக்கோப்புகளை உதாசீனம் செய்தே வருகிறார்கள். ஆனால் இன்று இலங்கையில் ஏற்பட்டிருக்கும் நெருக்கடி நிலை மிகவும் மோசமடைந்து வருகிறது. இதனைச் சமூகமாகத் தீர்த்து வைக்கவேண்டிய நிர்ப்பந்தம் ஏற்பட்டுள்ளது. புத்தரின் போதனைகளை அடிப்படையாகக் கொண்டு, இன்றிருக்கும் பிரச்சனைகளை நிரந்தரமாகத் தீர்த்து வைக்கலாம் என்றே கருதுகிறேன்.

கேள்வி: நீங்கள் இலங்கையில் வாழும் எல்லா இன, மத மக்களுக்கும் நியாயமான உரிமைகள் கிடைக்க வேண்டும் என்னும் ஒரு மேன்மையான நோக்கத்திற்காக சமாதான வழியிற் போராடுகிறீர்கள். ஆனால் ஒரு புத்த துறவியாக இருக்கும் நீங்கள், இவ்வுலகைச் சார்ந்த (mundane) லௌகீக பிரச்சனைகளில் தலையிடுவதும் அரசியலிற் பங்குபற்றுவதும் எவ்வகையில் உங்களது துறவற வாழ்க்கைக்குப் பொருந்தும்?

தேரோ: மறு உலக துறவற வாழ்க்கையை மட்டும் எண்ணிக்கொண்டு இவ்வுலக வாழ்க்கையில் மக்கள் படும் அவலங்களையும் அவர்கள் அன்றாடம் முகம்கொடுக்கும் பிரச்சனைகளையும் பார்த்துக்கொண்டு துறவியானவன் சும்மா இருக்க முடியாது. மக்களும் துறவியும் இந்த மண்ணிற் சமகாலத்தில் வாழ்கிறார்கள். லௌகீக வாழ்க்கையென்று ஒன்று இல்லாவிடில், துறவு என்கிற தேவையும் ஏற்படாது. துறவிகள் சாதாரண மனிதர்களின் அன்றாடப் பிரச்சினைகளைத் தீர்த்து வைக்க முன்வருவதில் எவ்விதத் தவறும் இருப்பதாகத் தெரியவில்லை.

அதுதவிர இப்படியான காரணங்களுக்காக ஜனாதிபதி பிரேமதாசாவின் ஆட்சிக் காலத்தில் 620க்கு மேற்பட்ட பெளத்த மதகுருமாள் கொலை செய்யப்பட்டனர் என்பது இங்கு முக்கியமாகக் குறிப்பிடப்பட வேண்டிய ஒன்று.

கேள்வி: பாராளுமன்றத்தில் இத்தீர்வுத் திட்டத்தைச் சட்டமூலமாக ஏனைய அரசியற் கட்சிகளின் ஆதரவு மிகத் தேவையாக உள்ளது. அத்துடன் பெரும்பான்மை மக்களின் ஆதரவு பொதுசன வாக்கெடுப்பின்போது (referendum) மிகமிகத் தேவைப்படுகிறது. பிரச்சினையைத் தீர்க்கக்கூடிய ஒரு திட்டம் பெரும்பான்மை மக்களாலும் ஏற்றுக்கொள்ளப்பட வேண்டும்.

நீங்கள் எவ்வாறு உங்கள் அமைப்பின் (WSF) மூலம் அரசாங்கத்தையும், புத்தகுருமார்களையும் ஏனைய அரசியற் கட்சிகளையும் தீர்வுத் திட்டத்தை ஏற்கும்படி செய்வீர்கள்? அதற்காக என்ன முயற்சிகளை மேற்கொள்கிறீர்கள்?

தேரோ: நாங்கள் எட்டு மாதங்களுக்கு முன்னரே எட்டு அம்சத் திட்டப் பட்டயம் ஒன்றைத் தயாரித்துள்ளோம். இதன் பிரதிகளை அரசியற் தலைவர்களுக்கும் முக்கியமாகக் கிறிஸ்தவ, முஸ்லிம், இந்து, பெளத்த மதகுருமார்களுக்கும் அனுப்பி வைத்துள்ளோம். பலர் இந்தத் திட்டத்தை ஆராய்ந்து அதில் நல்ல விடயங்கள் இருப்பதாய்க் கூறியுள்ளனர். அதேவேளை நாம் ஊர் ஊராகச் சென்று மக்களுடன் கதைத்து அவர்களது கருத்துகள், கேள்விகள், நியாயபூர்வமான பயங்கள், எதிர்பார்ப்புகளையும் கேட்டு அறிகிறோம். அவர்களது கேள்விகள் பயங்களைப் போக்குமுகமாக நாங்கள் அதற்கான விளக்கங்கள் பதில்களையும் கூறுகிறோம். அதனால் குறிப்பாகப் பொதுமக்கள் மத்தியில் ஒரு மாற்றம் காணப்படுகிறது. எங்கள் ஆலோசனைகளின் நகல் ஒன்றை, திரு.பிரபாகரனுக்கும் அனுப்பி வைத்துள்ளோம்.

கேள்வி: பல பிரச்சனைகளுக்கு மத்தியிலும் பாராளுமன்றத்தில் தீர்வுத் திட்டத்தை அரசாங்கம் நிறைவேற்றுகிறது என வைத்துக்கொள்வோம். பெரும்பான்மை சமூகத்தினரின் ஆதரவுடன் பொதுசன வாக்கெடுப்பிலும் வெற்றி பெறுவதாக வைத்துக்கொள்வோம். நீங்கள் எவ்வாறு திரு.பிரபாகரனையும் விடுதலைப் புலிகளையும் இந்தத் தீர்வுகளை ஏற்றுக்கொள்ளும்படி செய்வீர்கள். இங்கு திரு.பிரபாகரனுக்கு இருக்கக்கூடிய பிரச்சனைகளையும் நாம் கவனத்தில் எடுத்துக்கொள்ள வேண்டும்.

1. கடந்த பல வருடங்களாக அவர் பலரைப் பகைவர்களாக்கியுள்ளார்.
2. சனநாயகம் அவரது பலத்தைப் பேண உதவாது.
3. பலகாலம் ஒரு கெரில்லா இயக்கத் தலைவனாக இருந்ததால் ஏற்பட்ட மனோபாவம்.
4. அவர் விருத்தி செய்த இராணுவம், கடற்படை மற்றும் நிறுவனங்கள் (Institutions) அவருக்கு மட்டுமே தமது பணியைத் தெரிவிக்கின்றன. தீர்வுத்திட்டம் நடைமுறைக்கு வரின் இவை யாவும் மாற்றப்பட்டு விடும்.

தேரோ: திரு.பிரபாகரனும் மானிட வர்க்கத்தைச் சேர்ந்தவர்தான். அவர் தனக்கு இம்மாற்றங்களினால் எதுவித தீங்கும் வராது என்ற நம்பிக்கையைப் பெறுவாராயின், இத்தீர்வுத் திட்டங்களை நிராகரிக்க மாட்டார். அது மட்டுமன்றி, நியாயபூர்வமான தீர்வு வைக்கப்படுமாயின், அவரைச் சுற்றியுள்ள அவருக்கு நெருக்கமானவர்கள் இத்திட்டங்களை ஏற்றுக்கொள்ளுமாறு அவரை உந்துவர்.

கேள்வி: நீங்கள் அறிந்தவரையில் தமிழ் மக்களுக்கு என்ன பிரச்சினைகள் உள்ளன எனக் கருதுகிறீர்கள்?

தேரோ: பல. ஒருசிலவற்றை இங்கு குறிப்பிடுகிறேன்.

1. நிர்வாக அதிகாரமின்மை. அவர்களுக்குத் தமது தேவைகளைப் பூர்த்தி செய்யக்கூடிய போதிய அளவு அதிகாரப் பரவலாக்கம் இன்மை.
2. தமிழ் மொழியில் கல்வி கற்கவும், தமது அரசுடனான தொடர்புகளைத் தமிழில் மேற்கொள்ளவும் முடியாமல் இருப்பது.
3. சுதந்திரம் கிடைத்ததின் பின்னர் எந்த ஒரு அரசாங்கமும், தமிழ் மக்கள் வாழும் பகுதியில் அவர்களின் தேவையை ஒட்டிய வசுகையில் பொருளாதார வளர்ச்சிக்குத் தேவையான சந்தர்ப்பங்களை உருவாக்கித் தரவில்லை.
4. அண்மைக் காலத்தில் தமிழர்கள் மிகவும் அநாதரவான நிலையில் விடப்பட்டுள்ளனர். அவர்களது பாதுகாப்புக்கு எந்தவித உத்தரவாதமும் கிடையாது. கொழும்பில் கூட அவர்கள் வீதிகளில் பயத்துடனேயே செல்கிறார்கள்.

இங்கு ஒரு முக்கிய விடயம் குறிப்பிடப்பட வேண்டும். கொழும்பில் தமிழ் மக்களுக்குப் பிரச்சனை ஏற்படின் நாம் எமது அமைப்பு மூலம் தலையிட்டுத் தமிழர்க்கு முடியுமான உதவிகளைச் செய்கிறோம். அவர்கள் எங்கள்

அமைப்பைத் தொடர்பு கொள்ள 12 தொலைபேசி எண்கள் உள்ளன.

குணதாசா அமரதுங்க, நளின் டி சில்வா போன்ற பிரமுகர்கள் தமிழருக்கு எந்தவிதப் பிரச்சனையும் இல்லை என்று என்னிடம் கூறினார்கள். அப்படியானால் எந்தப் பிரச்சினையைத் தீர்க்க முயல்கிறீர்கள் என்று என்னைக் கேட்டார்கள். அதற்கு நான் கூறினேன் "உங்களுக்குப் பிரச்சினை இல்லாமல் இருக்கலாம். ஆனால் எங்களைப் பொறுத்தவரை பிரச்சினைகள் உண்டு. அதனால் தீர்வுகளைத் தருகிறோம்" என்று.

கேள்வி: தமிழருக்குப் பாரிய உயிர் இழப்புகள் ஏதுமின்றி, எந்தவொரு அரசாங்கமும் தமிழருடைய போராட்டத்தை எந்தக் காலத்திலாவது நசுக்க முடியும் என நினைக்கிறீர்களா?

தேரோ: இல்லை. அப்படிச் செய்ய முடியும் என நினைக்கவில்லை.

கேள்வி: நிலப்பங்கீடு ஒரு முக்கிய காரணி. போராட்ட நோக்கங்களில் முதன்மையான ஒன்று. இந் நிலப்பங்கீட்டை ஒரு நியாயபூர்வமான முறையில் செய்வதற்குத் தங்களிடம் ஏதாவது ஆக்கபூர்வமான திட்டங்கள் அல்லது ஆலோசனைகள் உள்ளனவா?

தேரோ: தீர்வுத் திட்ட ஆலோசனையில், நிலப்பங்கீட்டிற்கான அதிகாரம் மாகாணசபை அலகுகளிடம் கொடுக்கப்பட்டுள்ளது. மத்திய அரசுக்குக் காணி தேவைப்பின் மாகாண அரசிடம் கேட்டே பெறவேண்டும். ஓர் ஆணைக்குழு நியமிக்கப்படும் எனத் திட்டத்தில் கூறப்பட்டுள்ளது. இந்த ஆணைக்குழு பேச்சுவார்த்தைகள் மூலம் எல்லைகளை நிர்ணயிக்கும். பாதிக்கப்பட்டவர்கள் இதன்மூலம் நிவாரணம் பெற வசதியுண்டு.

கேள்வி: இஸ்லாமியர் தம்மை ஒரு தனி இனமாகக் கருதுகிறார்கள். ஆகவே தமக்கு ஒரு தனியான மாகாணசபை கோருகிறார்கள். தமது மாகாணசபைக்கு வெளியே வாழும் ஏனைய இஸ்லாமியரையும் இணைக்கும்பொருட்டு ஓர் அமைப்பு உருவாக்கப்பட வேண்டும் எனக் கோருகிறார்கள். இக்கருத்தைத் தாங்கள் ஏற்றுக் கொள்கிறார்கள்.

தேரோ: தீர்வுத்திட்ட யோசனைகளில் வடக்கு கிழக்கு இணைப்புப் பற்றி எதுவும் கூறப்படவில்லை. இணைப்பதற்கான வழிவகைகள் பற்றிக் கருத்தில் எடுத்துக்கொள்ள வேண்டும்.

மதரீதியாக இலங்கையின் மாகாணசபைகளை அமைப்பது பற்றிச் சிந்திக்க வேண்டியுள்ளது. அப்படியான அமைப்பு முழு இலங்கையின் நலனுக்கும் சாதகமாக அமையுமா என்பதை ஆராய்ந்து பார்க்க வேண்டும். ஆனால் வடக்கு கிழக்கு இணைப்பு இனரீதியாகவே அமையும்.

கேள்வி: வெளிநாடுகளில் வசிக்கும் தமிழர் இந்த நீண்டகாலப் பிரச்சினையைத் தீர்ப்பதற்கு எவ்வாறு ஆக்கபூர்வமாக உதவமுடியும்?

தேரோ: தயவுசெய்து இலங்கையில் இன்று இருக்கும் பிரச்சினையின் காத்திரத்தை (Intensity) புரிந்துகொள்ளுங்கள். நீங்கள் புத்திசாலித்தனமாக யோசித்து, இதுதான் சரியான வழி என்று முடிவு செய்தால்

அதற்கு முழுமையான ஒத்துழைப்புக் கொடுங்கள். நாங்கள் நினைப்பது போல இது தமிழர்களுக்கு மட்டும்தான் பிரச்சினை அல்ல. தெற்கேயும் பல பிரச்சினைகள் உள்ளன.

கேள்வி: தமிழ் மக்களில் பெரும்பான்மையோர் தாம் இலங்கையர்கள் என உணரமுடியாதவர்களாய் இருக்கிறார்கள். ஏன்? எப்படி இந்த உணர்வு உருவானது? இதை எப்படி மாற்றி அமைக்கலாம்?

தேரோ: பல சிங்களவரும்கூடத் தாங்கள் இலங்கையர் என்ற உணர்வு இல்லாமலேயே இருக்கிறார்கள். அதற்குப் பல காரணங்கள் உண்டு. இலங்கையானது தமிழர் சிங்களவர் மற்றையோருக்கும் தமது தாய்நாடு என்னும் உணர்வைக் கொண்டுவரும் முறையில் நிலைமைகளை உருவாக்க வேண்டும்.

கேள்வி: தமிழரும் சிங்களவரும் தங்களைப் பொறுத்தவரையில் எந்த வகையான அமைப்பின் கீழ் வாழ்வதனை வரவேற்கிறீர்கள்?

ஒற்றையாட்சி - (Unitary state)

ஒன்றிணைக்கப்பட்ட ஒன்றியம் (Unified states)

இரு தனி நாடுகள் (Two separate states)

தேரோ: ஐக்கிய இலங்கை (United Srilanka)

கேள்வி: தற்போது இலங்கையில் நிலவும் இனப்பிரச்சனையைத் தீர்ப்பதில் இந்தியா உதவவேண்டும் என நினைக்கிறீர்களா?

தேரோ: இந்தியா தனது நலனை அடிப்படையாகக் கொண்டே இலங்கையின் தீர்வுக்கு முயற்சிகளை மேற்கொள்ளும். இதனை நாம் ஏற்றுக்கொள்ள முடியாது.

கேள்வி: திரு.பிரபாகரனைச் சந்திக்கச் சந்தர்ப்பம் ஏற்பட்டால் அவருக்கு நீங்கள் தெரிவிக்க விரும்புவது என்ன?

தேரோ: அவரிடம் சமாதானத்திற்காக உழைக்க வருமாறு நான் கேட்பேன். இரு சமூகத்தினுள்ளும் பாதிக்கப்பட்டவர்கள் உள்ளனர். வறுமையால் கஷ்டப்பட்டவர்கள் இருக்கிறார்கள். இரு சமூகத்திலும் வலுவிழந்து வறுமையிலும் நோயிலும் துன்பத்தை அனுபவித்துக்கொண்டு தவிக்கும் இம்மக்களை மேம்படுத்த உழைக்க வரும்படி அழைப்பேன். எமது அமைப்பு மிகவும் உற்சாகமாக சமாதானத்திற்காக இயங்கி வருவதைக் கூறுவேன். புத்த மதகுருமார் எல்லோரும் ஒரே மாதிரியானவர்கள் என்றோ, அனைவரும் தமிழருக்கும் சமாதானத்துக்கும் எதிரானவர்கள் என்றோ எண்ணவேண்டாம் எனக் கேட்டுக்கொள்வேன். எமது அமைப்பின் தீர்வுத் திட்டங்களை ஆதரித்து நூற்றுக்கும் அதிகமான பௌத்த குருமார் தமது கையெழுத்தை இட்டுள்ளனர். இவர்கள் எந்தப் போரையும் எதிர்ப்பவர்கள். சமாதானத்திற்காக உழைக்கவே காத்திருக்கிறார்கள். இவர்களின் ஆதரவு பெருகி வருகிறது.

கேள்வி: தெற்கே இன்றுள்ள பொதுவான அபிப்பிராயம் என்ன?

தேரோ: தீர்வுத் திட்டத்துக்குப் பெரிய அளவில் எதிர்ப்பு இருப்பதாகக் கூறமுடியாது. குறிப்பிட்ட சில குழுக்கள் - உதாரணத்திற்கு மஹஜன எக்ஸத் பெரமுன போன்றவர்கள் - முழு அளவிலான விளம்பரத்தைப் பெறுகிறார்கள். அங்கு எதிர்ப்புப் பலமாக இருந்திருந்தால், பாரிய அளவில் குழப்பங்கள் ஏற்பட்டிருக்கும். சாதாரண சிங்களவர் தமிழ் மக்கள்மீது எதுவிதமான பகைமையையோ வெறுப்பையோ கொண்டிருக்கவில்லை. சில சந்தர்ப்பவாதிகள் இப்படியான சந்தர்ப்பங்களைத் தமக்குச் சாதகமாக்கிக் கொள்கிறார்கள்.

விடுதலைப் புலிகள் அண்மையில் பௌத்தகுரு ஒருவரைப் படுகொலை செய்தபோது அதனை ஐதேகவினர் பயன்படுத்த முனைந்தனர். அரசாங்கம் நிலையை ஒருவாறு கட்டுப்பாட்டுக்குள் வைத்திருந்தது. மக்கள் இதுபற்றி ஒன்றும் அலட்டிக்கொள்ளவில்லை. அந்த பௌத்தகுரு ஒரு இனவாதி என்பது மக்களுக்குத் தெரியும். முன்பு அதே பௌத்தகுரு ஒரு கூட்டத்தில் பேசிக்கொண்டிருந்தபோது மக்கள் கூச்சலிட்டுக் குழப்பினார்கள்.

ஜேஆர் இந்தப் பிரச்சனையைத் தீர்த்திருக்கலாம். ஆனால் அவர் அதற்கு முனையவில்லை. மாறாக மாகாணசபைகளுக்குக் கொடுக்க வேண்டிய அதிகாரங்களையும் அவர் கொடுக்கவில்லை. ஜனாதிபதி சந்திரிகாவினாலும் இதனைத் தீர்க்க முடியாது. அரசியல்வாதிகள் தமது ஆசனங்களைப் பாதுகாப்பதில் தான் அக்கறையாக உள்ளனர். மக்களின் தேவைகளையோ அல்லது கருத்துகளைப் பற்றியோ அவர்களுக்கு அக்கறை இல்லை. தமதும் தமது கட்சிகளின் நலனுமே அவர்களுக்கு முக்கியமாக இருக்கிறது.

எதிர்க் கட்சியான ஐ.தே.க.வும் இந்தத் தீர்வுத் திட்டங்களைத் தூக்கி எறியவில்லை. இந்தத் தீர்வுத் திட்டங்களைப் பொதுசன வாக்கெடுப்பிற்கு விடவேண்டும். தெற்கே இத்தீர்வுத் திட்டத்திற்குப் புலிகள் எதிர்ப்பில்லை எனக் காட்ட வேண்டும். ஐ.தே.க.வும் பெரியளவில் எதிர்ப்புத் தெரிவிக்கப் பயப்படும். அவர்கள் மிகவும் கவனமாக நடந்துகொள்ள வேண்டியுள்ளது. மக்களி் அவர்களை அவதானித்துக்கொண்டு இருப்பது அவர்களுக்குத் தெரியும். பெரும்பான்மையான சிங்களவர்கள் அமைதியையே விரும்புகின்றனர். மக்கள் போரை விரும்புவதில்லை.

அரசாங்கத்தினால் தீர்வுத் திட்டங்களை அமுலாக்க முடியாது என்றே புலிகள் எண்ணுகிறார்கள். அரசாங்கம் ஒரு சிக்கலான நிலையிலேயே உள்ளது. அரசாங்கம் தீர்வுத்திட்ட நடைமுறைப்படுத்தலை நிறுத்தினால் போர் தொடரும். இதனால் நிலைமை மிகவும் மோசமடையும். அரசியல்வாதிகள் அல்லாதோரே மேற்கொண்டு சமாதானத்திற்கான

முயற்சிகளைத் தொடரலாம். எல்லா மதங்களையும் உள்ளடக்கிய குருமார்களைக் கொண்ட குழுக்கள் மீண்டும் பேச்சுவார்த்தையை ஆரம்பிக்கலாம். அதுவே சிறந்த வழியாகத் தென்படுகிறது. தமிழ் அமைப்புகள் எல்லாம் இவற்றில் கலந்துகொள்ள வேண்டும். இந்தியாவின் பங்கு இதில் அவசியமற்றது என்றே கூறவேண்டும். இலங்கையின் ஆதிசரித்திரம் முதல் இன்றுவரை இந்துக்களுக்கும் பௌத்தர்களுக்கும் இடையில் மதத்தின் பேரால் போர் நடைபெறவில்லை. சிங்கள மக்களின் நியாயமான பயங்களையும் இங்கு கவனத்தில் எடுக்கவேண்டும். இந்தியாவில் ஆறுகோடி தமிழர்கள் வாழ்கிறார்கள் என்பது சிங்களவர் மத்தியில் ஒரு உண்மையான பயமாகவே உள்ளது.



கனடா தேசத்தில் உள்ளதுபோல கியூபெக் மாகாண மாதிரி முறையை இலங்கையிலும் கொண்டுவர முயன்றால் இனவாதிகள் பலத்த எதிர்ப்பைத் தெரிவிப்பார்கள். தமிழ்மொழி உபயோகிப்பது தொடர்பாய்க் கொண்டுவரப்பட்ட சட்டங்கள் ஒன்றும் அமுலாக்கப்படவில்லை. உடனடியாக இவை அமுலாக்கப்பட வேண்டும். இன்னுமொரு இன மக்களை வேறுமொழி ஒன்றைப் படிக்கும்படி திணிப்பது பிழையான ஒரு கொள்கை.

கொழும்பு உயர்மட்டச் சிங்களவருக்குப் போரில் நாட்டமில்லை. அவர்கள் தங்கள் சயநலங்களைப் பேணிப் பாதுகாத்துக்கொண்டு நலமே இருக்கிறார்கள். பூமியின் புதல்வர்கள் (பூமிபுத்ரா) கட்சியைச் சேர்ந்த ஹரிச்சந்திரா விஜேதுங்க கேட்டார், "எந்த அதிகாரத்தைப் பரவலாக்கும்படி கேட்கிறீர்கள்" என்று. அதற்குப் பதில்: "எந்த அதிகாரத்தைப் பிடிப்பதற்காக நீர் தோதலில் நிற்கிறீரோ, அதே அதிகாரத்தைத்தான் பரவலாக்கக் கோருகிறோம்."

கேள்வி: யாழ்ப்பாணத்தின்மீது தொடர்ந்து குண்டுவிச்சு நடவடிக்கைகளை நடவடிக்கைகளினால் தமிழ் மக்களின் ஆதரவைப் பெறமுடியும் எனச் சந்திரிகா எண்ணுகிறாரா?

தேரோ: மக்கள்மீது இவ்வாறான தாக்குதல்களை நடத்துவதை ஏற்றுக்கொள்ள முடியாது. சிறுபிள்ளைகள் மீதும் பள்ளிக்கூடங்கள் மீதும் குண்டுவிசித் தாக்குவது நிறுத்தப்பட வேண்டும். இராணுவம் ஐ.தே.க.வின் ஆட்சிக்காலத்திலேயே வளர்ச்சி அடைந்தது. சந்திரிகாவின் உத்தரவுகளை, ஐ.தே.க. இராணுவத் தலைவர்கள் அலட்சியப்படுத்துகிறார்கள். கொழும்பில் அண்மையில் நிகழ்ந்த கொலைகள், வாகன்களில் சடலங்கள் மீட்பு இவை தொடர்பாக விசேட அதிரடிப்படை (STF) விசாரணைக்கு உட்படுத்தப்பட்டுள்ளது. இராணுவத்தை எவ்வாறு கட்டுப்படுத்தப் போகிறார்களோ தெரியாது. ஜனாதிபதி இதற்கு என்ன நடவடிக்கை எடுப்பாரோ தெரியாது. நிச்சயமாக இராணுவம் அரசு கட்டுப்பாட்டில் இல்லை. தமிழ் மக்கள் செறிந்து வாழும் பகுதியில் குண்டுவிச வேண்டாம் என்று ஜனாதிபதியே உத்தரவிட்டாலும்கூட, குண்டுவிச்சு தொடர்ந்து நடவடிக்கைகளை கண்காணிக்கவில்லை என்பதே உண்மை. நாம் இவ்வாறான குண்டுவிச்சு நடவடிக்கைகளை வன்மையாகக் கண்டிக்கிறோம்.

நன்றி!

(Ven. Mahagalkadawela Penniyasara Thero, President, World Solidarity Forum, 51/8 Rajagiriya Road, Rajagiriya, Sri Lanka)

02079

Til:-

79

C  
BLAD

Avsender:-

"SUVADUGAL"  
Herslebs gt 43,  
0578 Oslo  
Norway

Januar 98

31-01-98

1998

3kr

விசேட மலிவு

ARTISTIC

Hausmannsgt.6, 0186 Oslo, Tlf: 22 36 20 26

Mobil: 92 03 02 53, Fax: 22 36 20 26

உங்கள் வர்ணப்படங்களுடன்  
1998<sup>ம்</sup> ஆண்டுக்கான சிறிய  
கலண்டர்கள்

100 கலண்டர் 500kr

200 கலண்டர் 675kr

250 கலண்டர் 750kr

15.12.97 க்கு முன்  
தொடர்புகொள்ளுங்கள்

ஆட்டிஸ்ரிக்

மலிவு!.. மகிழ்ச்சி!.. மனத்திருப்தி!!!!